
वाल्याचो वाल्मिक रुशी जालो 


हजारांनी वर्सी पयलींची गजाल . एक खारवी आशिल्लो . सामको 
रानवट , दृश्ट आनी आळशी . ताचें नांव वाल्या . 

वाल्या रानांत आडवाटेर लिपून रावतालो . वाटसरांक जिवानशीं 
मारतालो . तांचो पयसो आडको , भांगर - वस्ती चोरतालो आनी अशे 
तरेन आपले बायले - भुरग्यांचो सांबाळ करतालो . 

अक दीस तेवटेन नारदमुनी वेतालो . वाल्या कुराड घेवन ताच्या 
आंगार धांवलो . 

नारदान म्हळे : आगा , तूं म्हाका बेठोच कित्याक मारूंक 
आयला गा ? हावें तुजो कसलो गुन्यांव केला ? 

वाल्या : चड शाणेपणां नाकात तुजी . तुजेकडेन कितें आसा तें 
मोन्यानीं काडून दी . ना जाल्यार तुका हांव जिवानशी मारतलों . हांवें 
कितल्या मनशांक माल्ल्यात तें पळेतलो ? ही पळें तीन भाणां 
शेकऱ्यानी भल्ल्यांत . एक मनीस मारतकच हांव एक फातर ह्या भाणांत 


५ 


Stiri 


अडयतां . अशेरितीन ही तिनूय भाणां अपट भल्ल्यांत . कितल्या 
मनशांक हांवें ना केल्या जायत हे बरें करून चिंत . 

नारद : आवयस म्हजे ! कितले गा सायबा पातक हैं ! आनी 
हो येदो व्हडलो पातकांचो दोंगर तूं कित्याक म्हणून माथ्यार घेता ? 

वाल्या : कित्याक ? म्हज्या बायले भुरग्यांखातीर . 

नारद : म्हणटकूच तीय तुज्या पातकांत वांटेकार आसात अशें 
तूं समजता तर ! 

वाल्या : हे कितें सांगपाक जाय ! 

नारद : म्हणटकूच अशें कर . आदी म्हजी झडटी घे . म्हजेकडेन 
पानदुडू लेगीत ना हाची खात्री करून घे . मागीर मातसो घरा वचून , 
बायलेक आनी भुरग्यांक विचारून यो तीय ह्या पातकाचो वांटो 
घेवपाक तयार आसात काय म्हणून . तांणी हय म्हणत जाल्यार मागीर 
म्हाका मार . तो मेरेन हांव हांगाच रावतां . पळून वचन अशें तुका 
दिसता जाल्यार तुजे बराबर लेगीत येता . 

वाल्याक दिसले , नारद म्हण्टा तें लटीक न्हय . नारदाक थंयच 
रावपाक सांगून तो घरा गेलो . 

आदी ताणें आपले बायलेक प्रस्न केलो : हांव तुका आनी 
भुरग्यांक पोसपाखातीर लूटमार करता . हजारांनी लोकांक मारून 
अडयतां . तांच्यो चोरून हाडिल्ल्यो वस्ती तुमकां वांटून दितां . देखून 
म्हज्या पातकांची वांटेकारीण तूं जातली अशें हांव मानतां . खरें मूं ? 

बायल : हांव तुमगेल्या पातकांची वांटेकारीण कित्याक जातली ? 
आमकां पोसपाखातीर गुन्यांव नाशिल्ल्या मनशांक मारात अशें आमी 
तुमकां सांगलां व्हय ? तुमी आळशी म्हणून हो नसतो धंदो आडायला . 
आमचो पिळग्यांनी चलत आयिल्लो धंदो म्हळ्यार नुस्तें मारपाचो . 
तो करात . तांतूंत तुमचे बराबर कश्ट करूंक आमीय तयार आसांव . 
पुण ह्या पातकांत हांवूच न्हय तर म्हजी भुरगी लेगीत वांटेकार 
जावपाची नात . 

बायलेची ती अतरां आयकून वाल्याचे दोळे सट्टकरून अक्ते 
जाले . तो तसोच परतलो . ताणे सगली खबर नारदाक सांगली . आनी 
काकुळटेक येवन म्हळे : सायबा , आतां तूंच म्हजी ह्या पातकांतल्यान 
सोडणूक कर . हांव चुकलो . 

वाल्याक पच्छताप जालो पळोवन नारदान ताका अपदेश 
केलो : तूं अकासारकें रामाचें नांव घे . तुजें पातक ना जातले . तूं 
सर्गार वेतलो . 

नारद गेलो . वाल्यान त्या दिसापसून खूब वा अकाच जाग्यार 
बसून रामाच्या नांवाचो जप केलो . जप करतना तो सामको अपाशी 
रावतालो . अदक लेगीत पियेनासलो . 

देवाचें नांव घतना ताका कसलीच सुद अरनासली . तो बशिल्लो 
त्या जाग्यार वायटींनी व्हड रोयणी अवाल्ल्यो . 

खूब वर्सानी परतोय अकफावट नारद तेवटेन यो जाल्यार 
ताका त्यो रोयणी दिसल्यो . त्या रोयणींतल्यान आवाज आयकूक 
येतालो " राम राम राम राम .... 

नारदान रोयणी मोडून अडयल्यो . वाल्याक हालोवन धोलोवन 
जागो केलो आनी सांगलें : वाल्या , आतां तूं वाल्या अरूंक 
ना . वाल्मिक रुशी जाला . व्हड पुण्यात्मो जाला . त्या दिसा 
पसून वाल्याक सगले जाण वाल्मिक रुशी मा नांवान वळखूक 
लागले . 

ह्याच वाल्मिक रुशीन अपरांत रामाचे जिणेचेर व्हड पुस्तक 
बरयलें . ताचें नांव रामायण . 

भुरगेपण आनी शिकप 

वर्सा फाटली गजाल . अयोध्या शारांत दशरथ राजा राज्य 

करतालो . तो मायेस्त आनी न्यायान चलपी देखून लोकां 
कूय तो खूब मानवतालो . भारतभर ताका कोणूच दुस्मान नाशिल्लो . 
आनी तरीय तो सदांच दुखेस्त आसतालो . ताका भुरगें नाशिल्लें . 

ताची पयली बायल कौसल्या . तिगेर भुरगें जालेंना देखून 
दशरथ राजान दुसरे लग्न केले . दुसरे राणयेचें नांव सुमित्रा . सुमित्रेचीय 
तीच गत . देखून राजान तिसरे लग्न केले . तिसरे बायलेचें नांव कैकया . 
ह्याय लग्ना अपरांत राजाक भुरगें जालेंना . 

राजा चिंतेत पडलो . आपल्या फाटसून राज्य कोण चलयतलो 
ह्या प्रस्नान तो सामको बेजार जालो . तेन्ना गुरु वसिष्ठ रुशीन ताचे 
कडल्यान ओक व्हड यज्ञ करुन घेतलो . आनी तो करिना बराबर देव 
प्रसन्न जालो . आनी दशरथागेर चौग पूत जाले . कौसल्येच्या पोटांत 
राम जल्माक आयलो . सुमित्रेगेर लक्ष्मण जालो , आनी कैकयेक भरत , 
शत्रुघ्न अशे जुवळे पूत जाले . 

भुरगे जातकच राजाक खूब खोस जाली . ताणे व्हड दबाजो 
केलो . राज्यांतल्या सगल्या लोकांक जेवणां घाली . दानधर्म केलो . 
अख्खे अयोध्येत खोसयेचे वातावरण पातळ्ळे . 

राजाले भुरगे व्हड जाले तशें राजान तांकां धनुर्विद्येचें आनी 
हेर शिक्षण दिवपाक सुरवात केली . 

अकदीस विश्वामित्र ह्या नांवाचो रुशी दरबारांत आयलो . 

विश्वामित्राची आश्रम का अटंग्या रानांत आशिल्लो . त्या 
रानांतले राक्षस ताका खूब पिडटाले . तागेल्या यज्ञांत विनां हाडटाले . 

देखून विश्वामित्रान राजाकडेन मागले : राजा , आमकां 
राक्षसांपसून खूब त्रास जाता . तप करपाक सवस्तकाय मेळना . देखून , 
तुगेले पूत राम आनी लक्ष्मण ह्या दोगांकूय थोडे दीस म्हगेल्या 
आश्रमांत धाड . 

तें आयकनाफुडें दशरथ राजा विचारांत पडलो . ताचो आपल्या 
ह्या दोगांय भुरग्यांचेर खूब जीव आशिल्लो . 

रुशकि ताणें म्हळ्ळे , “ गुरुजी , ते अजून ल्हान आसात . . 
तांकां व्हरून कितें अपेग ? तुमचे बराबर हांव येतां म्हगेलें सैन्य 
घेवन आनी राक्षसांक बुद्द शिकयतां . " 

विश्वामित्र : राजा म्हाका राम आनी लक्ष्मणूच जाय . तूं तांचे 
विशी कसलोच हुस्को करूं नाका . तांचो हांव बरेभाशेन सांबाळ करतां . 

खरें म्हणचे विश्वामित्र रुशी येदो व्हड . मनांत हाडल्यार 
सगल्या राक्षसांक ना करून अडविपी . देखून आपली सगली शस्त्रविद्या 
राम लक्ष्मणाक शिकोवची आनी त्या अिल्ल्याशा भुरग्यांकडल्यानूच 
राक्षसांक धांवडावन घालचे ह्या हेतान तो राजाकडेन आइल्लो . 

विश्वामित्र हटूच घेवन बसलो . राजाचे ताचेमुखार कांयच 
चलना जालें . रुशी रागान शाप दीत म्हणून राजा भिमेलो आनी 
ताणें राम लक्ष्मणाक विश्वामित्राबराबर धाडले . 

विश्वामित्रान तांकां आपल्या आश्रमांत व्हरून अस्त्रविद्यत तयार 
केले . आपली सगली विद्या तांकां शिकयली . 


। 

खासा विश्वामित्र रुशी नामनेचो धनुश्य चलोवपी . देखून 
ताचेकडल्यान शिक्षण मेळनाफुडें राम लक्ष्मणान आश्रमालागसार 
आशिल्ल्या सगल्या राक्षसांक जिवानशीं माल्ले . आनी तांगेल्या त्रासां 
पसन विशमित्राक आनी हेर रुशीक मेकळे केले . 

३ 


सीतेचे लग्न 


सारकोच 
हो ओक दुसरो व्हड राजा . 

जनक राजाक ओक रुपेस्त आनी गुणस्त चली आशिल्ली . सुंदर 
म्हणून तिची नामना भारतभर पाविल्ली . 

चली व्हड जाली . तेन्ना राजान तिचे लग्न करपाचें थारायले . 

त्या तेंपार राजांमजगती आपल्या चलयांचे स्वयंवर करपाची 
चाल आशिल्ली . 

स्वयंवर म्हळ्यार चलयेन आपलो घोव आपणेच विंचून काडप , 
स्वयंवराक काय अटी आसताल्यो . त्यो अटी पुरायेन पाळून जो चलो 
पास जायत , त्या चल्याकूच चलयेचो बापूय आपली चली दितालो . 
चली जितली चड देखणी तितले चड न्हवरे - भुरगेय स्वयंवराक 
येताले . 

जनक राजाकडेन ओक व्हड धनुश्य आशिल्लें . ते जड जड गुळो 
आशिल्लें . ताचें नांव शिव - धनुश्य . 

सीतेच्या स्वयंवराक जनक राजान अट घाल्ली ती अशी : 
" जो कोण हे शिव - धनुश्य बागयत आनी ताका दोरी बांदीत ताका 
हांव म्हजी चली सीता दितलों . " 

ही अट आयकून पयशिल्ल्या देशांतले व्हड व्हड राजा , राज 
कुंवर आयिल्ले , राक्षसांचो बळीरट राजा रावणलेगित . हेवशिल्यान 
विश्वामित्र रुशी आपल्या दोगूय शिश्यांक , राम लक्ष्मणाक घेवन थंय 
पाविल्लो . 


+ सगल्यांक दिशिल्लं - कसली फकाणांची अट जनक राजान 
घाल्या ! धनुश्याक दोरी लावप ही कितें व्हड गजाल ! 

पुण स्वयंवराच्या प्रसंगाक जेन्ना अकल्या अकल्यान धनुश्याक 
हात घालो , तेन्ना दोरी लावप सोडूच , तें हालोवप लेगीत कोणाक 
जमले ना . सगल्यांनी हार खाली . निमाणेकडेन रावण अठलो . ताणें 
आपल्या विसूय हातांनी धनुश्य अखल्लं . पुण दुसऱ्याच खिणाक तो 
घडांयच करून जमनीर शेवटला . 

मुळा रावण आनी ताच्या हड्डयार तें जडगुळो धनुश्य ! 

" देवा सायबा , मेलों रे हांव ! " रावण आड्डूक लागलो . 
त्याच खिणाक विश्वामित्रान रामाक दोळ्यान खुणायलो . 

राम झुठलो . ताणें रावणाच्या हड्डयावेलें धनुश्य काडले . आनी 
दोरी लावपाखातीर तें बागोवपाक लागलो . अितल्यांत धनुश्याचे दोन 


कुडके जाले . 

जाना जमिल्ल्या सगल्या राजांनी रामाचो जयजयकार केलो . देवांनी 
मळबांतल्यान फुलांचो शिंवर घालो . 

जनक राजा सीतेक घेवन फुडें सल्लो . आनी सीतेन रामाच्या 
गळ्यांत फुलां - हार घालो . 

व्हड दबाज्यान रामाचे लग्न जालें . रावण मात लजेन घरा 
परतलो . 

येद्याशा पोरान सीतेक व्हेली . आपल्यासारक्या व्हडल्या 
राजाक लज केली . ही गजाल ताच्या मनाक खूब लागली . आनी 
" केनाय तरी संद सादून रामाक निवळायन तरूच नांवाचो रावण ! " 
असो ताणें सपूत घेतलो . 


४ 


विघ्न 


अशे दीस वचत गेले . दशरथ राजा जाणटो जाल्लो . आतां रामाक 

राज्यार बसोवंचो आनी आपणे देवाचें नांव घेत अरिल्ले दीस 
काडचे अशें ताणें थारायलें . 

रामाचेर ताच्या सगल्या भावांचो मोग आशिल्लो . लक्ष्मण , 
भरत , शत्रुघ्न तिगूय ताका जीव कि प्राण करताले . लोकूय रामाक 
खूब मानताले . ताच्या राज्याभिशेकाची गजाल आयकनाफुडें सगल्यांक 
खूब खोस जाली . 

अखेर राज्यार बसोवपाचो दीस लागी पावलो . दशरथ राजान 
व्हड व्हड राजांक व्होवळीक धाडली . अयोध्या राजपाटण सोबीत बरें 

नटयलें . जंय थंय फुलां लायली . रिंगारिली आर्का अबाल्ली . वचत 
थंय नाच गायन , वाजप गाजप चलपाक लागले . सगलेकडेन खोस 
पातळ्ळी . 

पुण देव दिता आनी देवचार नाडटा म्हणटात तसलो प्रसंग 
रामाचेर आयलो . 

कैकया , रामाची सावत्र आवय . तिचेर म्हारू बसलो . 

दशरथ राजा वनांत गेलो आनी रामाच्या हातांत राज्य पडले 
जाल्यार आपणांक आनी भरताक कोण विचारवलो ! असो विचार 
तिच्या मनांत आयलो . 

तिची मंथरा नांवाची ओक दासी आशिल्ली . कैकयेन तिका बुद्द 
विचाल्ली , राम कशेच रितीन राज्यार येवंक फावना . म्हगेल्या 
भरताकूच राज्य मेळपाक जाय म्हणटकूच कितें करचें ? " 

मंथरा कुडणाटे बुद्दिची आशिल्ली . तिणें बुद्द दिली : अितलेच मूं ? 
हांव सांगता तो अपाय कर . तुजी अित्सा फळादीक जातली . 


कैकया : सांग सांग , बेगीन सांग . 

मंथरा : तुज्या लग्ना वेळार दशरथ राजाचेर अंक संकट 
आयिल्लें . आनी तुकालागूनच तो तांतुतल्यान वाटावल्लो . तेन्ना ताणे 
तुका जाय ते दोन वर माग अशें सांगिहें . आनी तुवे म्हळ्ळे , " आयज 
मागना , केनाय फावो त्या वेळार मागन . " अगडास आसा ? 

कैकया : हय गे हय ! 

मंथराः ते तुका राजान दिवपाचे वर पापये आयज ताचे 
कडल्यान मागून घे . राजाक दिवचेच पडटले . मात तुर्वे मन घट्ट 
करपाक जाय . राजान कितलेय गणमणायलें तरी मागणे फाटी घेवंक 
फावना . आसा तुजी तयारी ? फाटी सरशी जाल्यार मात फस्तीक 
पडटली आं याद दवर ! 

कैकया : म्हाका खबर आशिल्लीच कि काम केल्यार तूंच करतली . 
सांग पळोवया तूंच कितें वर मागू ते ! 

मंथरा  ः पयलो वर असो माग कि , राजान भरताक राज्यार 
बसोवंचो . आनी दुसरो वर - ताणें रामाक वनवासाक धाडचो . 

कैकयेक मंथरेची ही गजाल अकदम मानवली . 


५ 


वनवासाची तयारी 


फाल्या सकाळी राज्याभिशेक . 


सकाळी राज्याभिशेक . सगली तयारी जाल्या . लोक 
बोवाळांत आसात . खोसयेंत आसात . राम राजा जातलो देखून 
अमेदीत आसात . 


हेवटेन कैकयेन आंगावेलें भांगर शिंगर काडून अडयलें . 
केंस फाटीर सोडले . अक पिंजकें बोंदर न्हेसली . आनी तिडक 
आयिल्ल्याचे सवंग करून आपल्या म्हालांत मंचकार आड पडून 
रावली . 

दशरथ राजा येवन पळे जाल्यार कैकयेन बद्द भुताचो अवतार 
केला . तिचें कपट राजाक कळ्ळे ना . ताणें भावार्थान विचाल्लें : आगे , 
आयज अशी वोगीशी गे ? राज्यांत सगलो लोक हांसता नाचता . 
आनी तूं अशी न्हिदूनशी कित्याक ? 

कैकयेची जाप ना . राजाक कळ्ळे , कितेंय पुण दुचीन आसा . 
ताणें बारीकसाणेन विचाल्लें . तेन्ना सगली गजाल ताका समजली . 
कैकयेन निमाणेकडेन सांगलें , “ रामाक वनवासाक धाड . भरताक 
राज्यार बसय . 

तिगेली ती अतरां आयकनाफुडें दशरथाच्या दोळ्यांमुखार 
काळोख आयलो . 

काकुळटेक येवन ताणें कैकयेक समजायली . पुण ती कायच 
केल्यार आयकना जाली . तेन्ना राजान म्हळ्ळे : पापणी , भरताक राज्य 
दितां , पुण दुसरी मागणी फाटी घे . रामाक बाबड्याक वनवासाक 
कित्याक धाडप ? ताणें कितें वायट केलां ? तुजो तो आवय अितलोच 
मोग करता . आनी ताका ही ख्यास्त ? 

कैकयेन रागान जाप दिली : तुमकां तुमचें दिल्ले अतर पाळपाचें 
आसा जाल्यार दोनूय वर दिवचेच पडटले . ना जाल्यार म्हाका काय 


ओक नाका . 


अितल्यांत अकस्मात राम थंय पावलो . आनी बापायकडल्यान 
कैकयेची मागणी कळना बराबर हांसकुरे नुरेन ताणें म्हळे : बाबा , 
अितलेंच मूं ? तुमी भियेव नाकात . भरत म्हजो भावूच . तो राजा 

जाल्यार म्हाका मातपसून वायट दिसपाचें ना . आनी म्हगेल्या 
आवयची अित्सा फळादीक करपाखातीर चौदाच न्हय चौदाशे वर्सी 
लेगीत वनवासांत रावपाची म्हजी तयारी आसा . 

ताची ती म्होवाळ अतरां कानार पडनाफुडें दशरथाच्या 
काळजांत भालो मारिल्ल्यावरी जालें . काळजाक धपको बसून ताची 


सुद्द गेली . 


ताका सावशीत करपाखातीर सगल्यांची धावाधाव सुरू जाली . 
थोड्या वेळान राजा सावशीत जालो . दुसरे दीस सगळीफुडें रामान 
वनवासाक वचपाचे थारिलें . देखून तो तयारेक लागलो . 

वनवास आनी दशरथाचे मरण 


दुसरे दीस 


सरे दीस राज्यांतल्या लोकांक रामाच्या वनवासाची खबर कळ्ळी , 

तेन्ना ते खूब्ब दुखेस्त जाले . कोणाच्या सपनांत लेगीत नाशिल्ली 
अशी ही वायट खबर प्रत्यक्ष घडटाली . 

सगल्यांचें अकूच मत पडलें . राम वनवासाक चल्लो , कैकयेक 
लागून . पापणीन ताचो घात माल्लो ! 

दीस अजवाडना बराबर लक्ष्मण रामा म्हऱ्यांत आयलो आनी 
ताच्या पायार तकली दवरुन म्हणूक लागलो : रामा , तूं वेता जाल्यार 
हांव ह्या मसणांत कशेच रितीन रावपाचो ना . तूं थंय हांव . तुजेबगर 
म्हाका हे राज्यूय नाका आनी ते सुखूय नाका . सीतेनूय तेंच म्हळे . 
आनी ती दोगांय रामा बराबर वचपाक भायर सल्ली . 

रामान तांकां समजावपाचो खूब यत्न केलो . पुण तांणी तें 
कशेच रितीन मनार घेतले ना . 

तिगांनीय आपली मुस्तायकी बदल्ली . सीतेन आंगावेल्यो वस्ती 
दागिने काडून दवल्ले . तिगांय झुंची वस्त्रां सोडून अडोवन झाडां 
सालींची वस्त्रां न्हेसली . राम लक्ष्मणान आपली धनुश्यां खांदाक 
लायली आनी सीतेक बराबर घेवन ते वनवासाक वचपाक भायर सल्ले . 

ती भायर सर जाल्यार अयोध्येतलो सगलो लोक तांच्या 
बराबर . मुरगे , जाणटे , बायलां , दादले सगले तांच्या म्हयांत आयले . 
तांचे बराबर वनवासाक वचूंक तयार जाले . रामान तांकां काकुळटीन 
सांगलें : तुमी येवं नाकात . हांव वेतां तो बापायचे अतर खरें करपा 
खातीर . आवयची जित्सा भागोवपाखातीर . भरत म्हुण कोण परकी 

न्हय . तोय म्हजो भावूच . फाल्यां तो राज्यार बसतलो . ताचें राज्य तें 
म्हजेंच राज्य समजून तुमी भरताचेर माया करात . ताका तुमचो 
आधार दियात . तो ल्हान आसा . ताका आनी आमकां तुमचो 
आशीर्वाद आसू दी . चवदा वर्सा रोखडींच सोंपतली . मागीर आमी 
परत येतली . तो म्हणसर तुमी हांगाच सुखान रावात . 

रामान सांगलें तरी लोक फाटी सरनात . ताची ती मायेची 
अतरां आयकून तर सगल्यांच्या दोळ्यांतल्यान दुकां व्हावूक लागली . 
तरीय लोकांनी रामाक सोडलाना . ताचे बराबर ते चलपाक लागले . 

चलतां चलतां रात जाली . सगल्यांनी अका रानांत अकठांयच 


मुक्काम केलो . 


व्हडे रातीर राम सीता आनी लक्ष्मण झुठलीं आनी न्हिदिल्ल्या 
हेर लोकांक जाग येवंक दिनास्ताना मुखार चलपाक लागली . लोकांक 
वनवास चुकोवपाचो हो अकच मार्ग तांकां मेकळो आशिल्लो . 

सकाळी लोक झुठून पळे जाल्यार राम सीता लक्ष्मण ना ! 
लोकांनी खूब सोद केलो . पुण तिगांयचो ठावठिकाणो तांकां लागलो 
ना . तेन्ना सगलो लोक निर्शवन आनी दुखेस्त अंतस्कर्णान अयोध्येक 
परतलो . 

राम लोकाच्या आग्र्याक लागून तरी फाटीं सरतलो अशी 
आस्त बाळगून , दशरथ राजा दोळ्यांत प्राण हाडून तागेली वाट पळेत 
राविल्लो . लोक हात हालयत परते आयिल्ले पळेनाफुडें आनी राम 
अकटोच चवदां वरसां कांट्या खुट्यांतली वनवासाची जीण काडपाक 
गेलो ... तो परतो आपल्याक दिसपाचो ना हे कळनाफुडें " राम राम " 
करून दशरथान प्राण सोडलो . 

अयोध्येचें राज्य बापूय नाशिल्ल्या भुरग्यावरी जालें . 

भरताचे प्रेम 


राम 

वनवासाक गेलो आनी दशरथ राजा भायर पडलो त्यावेळार 

भरत अयोध्येत नाशिल्लो . आपल्या आजोळा गेल्लो . तागेलो 
भाव शत्रुघ्न होय तेन्ना ताचेबराबर आशिल्लो . 

राजा मरनाफुडें गुरु वसिष्ठान भरताक राज्यार बसोवपाचें 
थारायलें . आनी ताका आपोवणो धाडलो . पुण ताका अयोध्येची 
कांयच खबर कळयली ना . 

भरत येवन पळे जाल्यार सगलो लोक दुखेस्त दिसता . राज 
वाड्याख्य तीच खबर . राम , सीता , लक्ष्मण कोण थंय नात . बापायचे 
सिंहासन आनी राजम्हाल सामको किण्ण पडिल्लो . 

तें पळेनाफुडें भरत आवयम्हन्यांत गेलो आनी ताणे चवकशी 
केली . कैकयेन , घडिल्ली सगली खबर ताच्या कानार घाली . ती 
आयकनाफुडें आपल्याक राज्य मेळटले हे गजालीन खोस तर जालि 
नाच पुण आवयच्या दुश्ट कर्तुपाचें ताका खूब वायट दिसले . तिची 
तिडक माल्ली . रागाच्या भारांत तो आवयक मेळत तें झुलयत सुटलो . 
ताणे तिका विचाल्लें : राक्षिणी कितें हैं केलें तुवे ? रामासारक्या 
मायेस्त आनी देवावरी म्हज्या भावाक तुवें वनवासाक धाडलो ? 
घोवाक मारून अडयलो ? आनी आतां तोंड घेवन म्हाका ' राज्य घे ' 
म्हणून व्हडवीक सांगता ? कोणाक जाय तें राज्य ! तूंच घेवन 
बस तें हड्ड्यार . म्हज्यान रामाबगर अक दीस जियेवं नज . हांव 
असोच अडून रामाक सोदपाक चल्लो . तो परतो येवपाक कबूल जायत 

जाल्यारूच हांव तुका दिश्टी पडन . ना जाल्यार खंय तरी वचून जीव 
दिल्याबगर हांव रावपाचो ना ! 

गुरु वसिश्ठ रुशीन आनी राज्याच्या मंत्र्यांनी , भरताक तरेतरेन 
समजायलो . पुण ताणें तांचे सांगणे मनार घेतले ना . 

रामाचो अगडास काडकाडून तो दीसभर हुडक्याहुडक्यांनी 
रडलो . आनी दुसरे दिसा फांतोडेचेर झुटून रामाक सोदपाक तो 
भायर सल्लो . 

ताचेबराबर हे खेप रामाची आवय कौसल्या , राज्याचे मंत्री 
आनी हेर साबार लोक आशिल्ले . 

रामाच्या नांवान राज्य 


सोद करीत करीत अखेर सगली जाणां चित्रकूट पर्वताचेर पावली . 


खूब दीस रानावनांत भोंवल्या अपरांत राम ह्याच जाग्यार 
पाविल्लो . बरोसो जागो पळोवन ताणें रावपाक ओक खोप 
अबारिल्ली . राम , लक्ष्मण आनी सीता तिगांय जाणां हे खोपीत 
रावताली . 

राम लक्ष्मणाच्या केसांच्यो जटा जाल्ल्यो . तिगांय भागिल्ल्या 
वरी दिसताली . कंदमुळां खावन ती रावताली . आनी खावड मेळोवपाक 
तांकां वोतांत अकासारके भोंवचें पडटालें . देखून तांची तोंडां सामकी 
करपून काळींकीट्ट जाल्ली . 

तांची ही दशा पळोवन सगल्यांचे दोळे दुकांनी भल्ले . 

भरताक तर रामाक पळेनाफुडें व्हड हुडको आयलो . ताणे 
म्हट : रामा हांव फुकट जल्माक आयलों . म्हाका लागुनूच तुमचेर 
हो प्रसंग आयलो . आनी आमचो बापूय आमकां अितले बेगीन सोडून 
गेलो . आतां हांव कोणाच्या तोंडाकडेन पळोवं ? तूं तरी आमचे बराबर 
परतो अयोध्येक चल . हांव आनी हे सगले लोक तुका व्हरपाक 
आयल्यात . तुजें राज्य घेवन हांव कितें करूं ? हांव तें चलवपाचो ना . 
लोकांच्या सुखाखातीर तरी तुंवे परतो येवंकूच जाय , तूं येना जाल्यार 
तुजो हो भाव रोखडोच हो संवसार सोडटलो . आनी राज्यूय ना 
जातले . 

दशरथ राजा मेल्ल्याची खबर आयकून रामाक , लक्ष्मणाक 
आनी सीतेक खूब दूख जालें . 

रामाक भरताप्रमाण कासल्येनूय खूब समजावपाचो येत्न 
केलो . मंत्र्यांनी ताचेलागी काकूळटेक येवन मागले कि तूं परतो यो . 
पुण रामान कोणाचेच कशेचरितीन आयकलें ना . 

ताणें तांकां सांगलें आपलें दिल्लं अतर खरें करपाखातीर 
आमचो बापूस मरून गेलो . आनी तो मेल्या अपरांत हांव ताचें अतर 
फट करूं ? शे ! शे ! म्हज्यान तें जावपाचें ना . अख्खो संवसार रामाक 
अकवचनी म्हुण वळखता . हांवे म्हजे अतर मोडले जाल्यार म्हज्यांतले 
रामपणूच ना जावन वेतले . मागीर जियेवन तरी कितें अपेग ? 

चवदा वर्सा वनवास भोगतलों हे हावें दिल्लं अतर म्हाका खरें 
कलंकच जाय . हांव तें मोडपाचो ना . अशें म्हणून भरताक ताणें म्हळे 
भरत , तूं म्हजो भाव आनी तूंच म्हाका म्हजें अतर मोडूंक सांगता ? 


सूर्य अस्तेंतेक अदेत पुण रामाच्या तोंडच्यान अकफावट गेल्लें 
अतर फट जावपाचे ना हे जेन्ना भरताक कळ्ळे तेन्ना ताणें रामालागी 
मागलें तूं येवंचो ना जाल्यार म्हजी ओक गजाल तरी मान . तुज्या 
पायांतल्यो खडावो म्हाका दी . हांव त्यो व्हरतां . आनी सिंहासनाचेर 
तांची पुजा बांदून चवदा वर्सी तुज्या नांवान राज्य चलयतां . राज्याची 
खरो धनी तूंच आनी हांव तुजो चाकर . अशेतरेन हांव बराबर चवदा 
वर्सा राज्य चलयन . पुण त्या अपरांत तुंवें अयोध्येत हाजीर जावपाकूच 
जाय . तशें करिना जाशीत जाल्यार मात हांव जीव दिल्याबगर 
रावंचो ना ! 

रामान हे गजालीक व्हड कश्टान मान्यताय दिली . रामाच्यो 
खडावो घेवन भरत अयोध्येक परतो आयलो . आनी रामाच्या नांवान 
राज्य चलोवपाक लागलो . 

राम ये म्हणसर ताणेंय रुखासालिंची वस्त्रां वापरपाक सुरवात 
केली . आनी राजम्हाल सोडून तो अयोध्येभायर वचून अके खोपीत 
रावूक लागलो . रामाचे वाटकडेन दोळे लावन , दीस मेजीत तो राज्य 
चलयतालो ... 


९ 


शूर्पणखेचें नाक कातरून अडयले 


रामान 
मान बरीच वर्सी चित्रकूट पर्वताचेर काडली . मागीर तो दक्षिणे 
कडेन वचपाक गेलो . तेवटेन रुशिंचे खूब आश्रम आशिल्ले . 

अका रुशिच्या आश्रमांत काय दीस रावं . मागीर सीतेक 
लक्ष्मणाक बराबर घेवन फुडें वचचें . दुसऱ्या रुशिगेर रावं . तिसऱ्याक 

भेट दिवची . अशे करीत करीत ती तिगांय गोदावरी न्हंयचे देगेर 
पावली . हांगा पंचवटी नांवाचो ओक बरो जागो आसलो . तो सोबीत 
आनी शितळ जागो पळोवन तांणी थंय खोप अबाल्ली . तिका “ पर्णकुटी 
म्हळ्यार पानां - खोंप अशें नांव दिले . आनी हे खोंपीत ती सगलींजाणां 
सुखान रावपाक लागली . 

ह्या प्रदेशांत राक्षस खूब मातिल्ले . शिंचे आश्रम मोडून घालचे , 
तांकां मारून अडोवंचें , यज्ञ यागांत विघ्नां . हाडची .... अशे रितीन ते 
रुशीक त्रास दिताले . 

राम लक्ष्मणान ह्या प्रदेशांत भोवून हजारांनी राक्षसांक मारून 
अडयले . बाकिचे पळून गेले . ताणी रुशीवेलें अरिश्ट ना केलें . 

अक दीस सुपानाकाची अक राक्षीण थंय पावली . तिचें नांव 
शूर्पणखा . तिणे सोबीत बरें बायलेचे रूप घेतिल्लें . रामाम्हन्यांत लाडान 
येवन ती म्हणूक लागली : रामा तूं म्हाका बरो दिसता . म्हजेलागी 
लग्न जाशीत ? रामान जाप दिली : म्हजे लग्न जाला . ही पळे म्हजी 
बायल सीता . तूं अशें कर , तुजेबराबर लक्ष्मण लग्न जावपाक तयार 
जाता जाल्यार पळे . 

शूर्पणखा : तशें जाल्यार तूंच लक्ष्मणाक ओक चीट बरोवन 
दी पळोवया . हांव ताका सोदून काडटां आनी चीट ताचेकडेन 
दितां . 

राम : चीट कित्याचेर बरोवं ? चीट बरोवपाक म्हजेकडेन 
कांयच ना . 

शूर्पणखा : मागीर म्हजे फाटीरूच बरय तर . 

अशें म्हणून फाट करून ती रामामुखार अबी रावली . रामान 
जमनीवेलो अक रंगीत फातर काडलो आनी तिचे फाटीर बरयलें : 
हिचें सुपासारकें नाक कातरून अडोवंचें . 

शूर्पणखा लक्ष्मणाक वचून मेळ्ळी . आनी ताका तिणें फाटीर 
बरोवन हाडिल्ली चीट दाखोवन म्हळे : ही पळे रामान तुका चीट 
बरयल्या . म्हजेबराबर लग्न जा अशी . 

लक्ष्मणाक ते वाचून हांसपाक येवंक लागले . तें 
तिका ताणें म्हनें : अशें ? मात्शी राव आं ! तुजें करतां लग्न ! 

अपरांत ल्हवूच कमराक लायिल्ली सुरी ताणें काडली . आनी 
शूर्पणखेचें नाकूच कातरून अडयलें . 

शूर्पणखा आड्डयो - हुयेली मारीत जी गेली ती बद्द लंकेक 
आपल्या भावाम्हांत ... रावणाम्हयांत . 

रावण हो राक्षसांचो राजा . सभावान खूब दुश्ट , आनी त्याचबराबर 
खूब बळिश्ट आशिल्लो . रुशींक आनी देवांक लेगीत ताणें खूब पिडिल्ले . 
लंकेक ताचें राज्य चलतालें . शूर्पणखेचो तो खाशा भाव लागतालो . 

रगतान भळभकिल्लें नाक रावणांक दाखोवन शूर्पणखेन रामाची 
चाडी केली . तिणे रावणाक सांगलें : राम नांवाचो ओक सादो मनीस 
आयज कितलेशे दीस जाले आमकां सगल्यांक पिडपाक लागला . 
आमचे हजारांनी राक्षसभाव ताणे जिवानशीं माल्ले . आनी आयज 
म्हजी ... खुद्द राजाचे भयणिची ही विपश्टा करून अडयली . तरी 
तुमी दोगूय म्हजे भाव , तूं आनी कुंभकर्ण , ह्यो गजाली सोंसतात ? 
लज दिसना तुमकां ? कुंभकर्ण तेवटेन वर्साघडानी हिदो काडटा . 
आनी हेवटेन तूंय तसोच ? 

तें आयकून रावणान रागान म्हळे : चल तूं . हांव पळेतां तो 
राम कसलो आसा तो . हांव त्या दोगांकूय रामाक आनी लक्ष्मणाक 
बरी बुद्द शिकयतां ... ताळ्यार हाडटा . 

सीतेक रावणान व्हेली 


आपणाचेर स्वयंवरांत जैत मेळोवन सीतेक रामान व्हेली . हे 

गजालीची कोडसाण रावणाच्या मनांत आशिल्लीच . तातूंत 
शूर्पणखेचें नाक कापिल्ल्याचे निमित ताका मेळ्ळे . आनी सीतेक 
चोरून व्हरून रामाक बरी बुद्द शिकोवपाचें रावणान थारायलें . 

ताच्याम्हांत मारीच नांवाचो ओक राक्षस आशिल्लो . मारीचाक 
मनीस , सावद , सुकणे ... कसले जाय जाय तें रूप घेवंक येतालें . 
कसलोय आवाज काडूंक येतालो . 

नाग ताका घेवन रावण पर्णकुटी " लागसारच्या अका रुखा 
फाटल्यान लिपून बसलो . अका सोबीत बऱ्या हरणाचे रूप दिवन 
मारिचाक ताणें पर्णकुटीकडेन धाडलो . हरणाचें आंग भांगरासारकें 
लिकलिकीत , आनी शिंगां माणकांमोतयांची आशिल्ली . दोळे वज्रासारके 
दिसताले . 

सीतेची नदर हरणाचेर पडना बराबर तिणे रामाक अलो 
माल्लो . आणि म्हळे : तें पळेयात काय बरें हरण ! ताका मारून म्हाका 

चामडे काडून दिल्यार हांव काय बरी चोळी करून आंगाक घालतली 
आशिल्ली . 

सीतेन अितले म्हणची फुरसत त्याच खिणाक हरण थंयच्यान 
नाच जालें . राम ताच्या फाटोफाट धांवलो . 

अशेतरेन धांवत धांवत रामाक त्या हरणान बरो पयस व्हेलो . 

धांवतां धांवतां का झुकत्या मळार पावनाफुडें रामान हरणाचेर 
बाण सोडलो . आनी तो लागनाफुडें “ लक्ष्मणा धांव " लक्ष्मणा 
धांव " असो व्हडाव्हडान किंळच मारीत हरण मरून पडले . 

तो आवाज कानावर पडनाफुडें सीता भिंयेली . तिका दिसले 
रामाकूच कसलो तरी अपघात जाल्लो आसूंक फावो . तिणे लक्ष्मणाक 
रामाचे सोदीक धाडलो . 

लक्ष्मणान सांगले : हे पळें तो रामाचो आवाज न्हय . तुका 
ओकली सांडून हांव वचना . 

तेन्ना सीता ताचेर तापली . म्हणटकूच लक्ष्मणाक वचचेच 
पडलें . 

आता सीतेबगर पर्णकुटींत कोण ओक ना म्हणपाचें थंयसर 
लिपून राविल्ल्या राव 
णाने पळेलें . आनी साधूचो 
भेस करून दारार येवन 
सीतेक ताणें म्हनें : 
जय सद्गुरु ! म्हाका 
अिल्ली भीक घालता 


बाय ! 


सीतेन भितल्लीं चार 
फळां हाडली . साधुचे 
झोळयेंत ती अडोवपा 
खातीर ती फुडें सरिल्ली 
मात ... साधूच्या भेसांत 
आयिल्ल्या रावणान तिका 
घट्ट धरून खांदार माल्ली . 
आनी तिका घेवन तो 
थंयच्यान पसार जालो . 

सुग्रीवाक राज्यार बसयलो 
सीतेक रावणान व्हेली ती बद्द लंकेक . लंकेत रावणाची अशोकवन 

नांवाची ओक व्हड फुलांबाग आशिल्ली . थंय तिका व्हरून 
अकत्यारूच दवल्ली . पुण व्हड व्हड भिरांकूळ अशा राक्षिणिंच्या 
नदरेखाला . 

हेवटेन रामान हरणाक माल्लो . ताणें मरता आसतना आपले 
राक्षसाचे खरें रूप पर्गट केलें . आनी तो मेलो . 

अितल्यांत रामाचो सोद करीत लक्ष्मणूय थंय पावलो . हरणा 
रुपान आयिल्ल्या मारिचाचें मडें दोगांयनी पळेले तेन्ना तांकां सट्ट 
जालें . हाच्या फाटल्यान कितेंयपुण कपट आसूक फावो असो दुभाव 
माल्लो . आनी पर्णकुटीर येवन थंय सीता नाशिल्ली पळेना बराबर हो 
तांचो दुभाव खरो थाल्लो . 

राम , लक्ष्मण “ सीते , सीते " असो झुलो मारीत आपटत 
धपटत खूब भोंवले . पुण सीता काय मेळ्ळिना . ती मेळटली खंयची ! 
ती बाबडी पाविल्ली पयस पयस लंकेक .... साता समुद्रांतपलतडी . 

चलतां चलतां खूब दिसांनी राम लक्ष्मण दोगूय अका 
ठिकाणार पावले . थंयचो राजा ओक वानर आशिल्लो . सुग्रीव नांवाचो . 
सुग्रीवाचो सेनापती आशिल्लो अंक बळिश्ट वानर . ताचें नांव मारुती . 

रामान सीतेची सगली गजाल मारुतीक सांगली . सुग्रीवाक 
सांगली . ती आयकून तांकां खूब वायट दिसले . दोगांयनी , आमी 
सीतेक सोदून दितात असो रामाक धीर दिलो . 

सुग्रीव राजाचो अक भाव आशिल्लो . ताचें नांव वाली . वाली 
वानर तर अितलो बळिश्ट आशिल्लो म्हणटात कि अकदां ताणे 


आपल्या भुरग्यांक खेळोवपाखातीर म्हणून , भुरग्याल्या पाळण्याकूच 
लंकेच्या रावणाक हाडून हुमकालावन दवरिल्लो . हो वाली खूब मस्तो 
आशिल्लो . ताणें आपलो भाव सुग्रीव हाचे राज्य आपणाक घेवन , 
सुग्रीवाक कोनशाक मारिल्लो . 

रामान वालीक माल्लो . आनी सुग्रीवाक परतो आपल्या राज्यार 
बसयलो . ते अपकार पावोवपाखातीर सुग्रीवान आपलो विस्वासाचो 
सेनापति मारुती , हाका सीतेचो सोद लावपाखातीर धाडून दिलो आनी 
वेतना ताका अशें फर्मायलें , सीतेचो सोद लागत तेन्नाच परतो यो ! 

सीतेचो सोद 


सीतेच्या सोदाक भायर सरतना मारुती रामाक म्हणूक लागलो : 

हांव सोदाक वेतां खरो . पुण हांवे तिका सारकी पळोवंकना . सीता 
खरीच मेळ्ळी , तरीय तीच सीता हे म्हाका करों कळटलें ? 

तेन्ना रामान खुणेखातीर म्हणून आपल्या हातांतली मुदी काडून 
मारुतीकडेन दिली . आनी ताका सांगलें : सीतेक ही मुदत दिसत 
जाल्यार ती रोखडीच वळखतली . देखून सीतेसारकी जी बायल तुका 
दिसता तिची खात्री करून घेवपाखातीर ही मुदी तिका दाखय . ती 
बायल मुदी वळखत जाल्यार तीच सीता म्हणून समज . 

मारुती मुदी घेऊन गेलो . अडणां मारीत मारीत समुद्रादेगेर 
पावलो . थंय काय खारव्यांनी ताका खबर दिली कि रावण सीतेक 
घेवन लंकेक गेला . 

मारुतीन अक अड्डाण माहें तें बद्द लंकेक . थंय पावनाबराबर 
तो सगलेकडेन भोवलो . अखेर सीता आशिल्ली फुलां - बागेत पावलो . 

पयशिल्यान पळे जाल्यार , ओक गोरी पिठ आनी रुपान सुंदर 
अशी बायल केस मोकळे सोडून कपलार हात घेवन चिंतेस्त अशी 
झाडां सावळेक बशिल्ली आसा . आनी तिचे भोंवतणी दोगी तिगी 
राक्षिणी झेमेतात . 


मारुतीन अदमासान पारखिलें कि हीच सीता जावंक जाय . तो 
जाग करिनास्तना झाडार चडलो . आनी खांदयांआड लिपून बसलो . 
थंयच्यान अचळय ताणें रामान दिल्ली मुदी काडून सांतचे व्होंटयेत 
अडयली . 

वेल्यान किवें पडले म्हणून पळे जाल्यार रामाची मुदी ! 
सीता सामकी अजाप जाली . कोण दिसता काय म्हणून हेवटेन तेवटेन 
पळोवपाक लागली . आनी लागसारूच आशिल्ल्या राक्षिणीक दुभाव येवं 
नये देखून अटून मातशी कुशीक गेली . मारुती वेल्यान ते सगले 
पळेतालो . तो ल्हवूच सकयल देंवलों . सीतेक पायां पडलो . आनी 
ताणे तिका सांगलें : म्हाका रामान तुजो सोद लावपाखातीर धाडला . 
आतां तूं मातपसून भियेवं नाका . राम सैन्य घेवन थोड्याच दिसांनी 
रावणाक मारतलो . आनी तुका घेवन वेतलो . 


तें आयकून सीतेक खूब खूब खोस जाली . 

सीतेक सांगून मारुती परतो वचपाक अठलो पुण ताका खूब 
भूक लागिल्ली . तो पयस गेलो सगल्या झाडांचेर बरी रसरशीत 


पिकिल्ली तरेकतरांची फळां दिसताली . जंय थंय पिके आंबे , पणस , 
भिण्णा , जाम आशिल्ले . मारुतीन ते खावपाक सुरवात केली . 

खंयच्यान तरी ओक व्हड वानर आयला आनी राजाचे बागेत 
ताणें धुमशेणां मांडल्यांत ही खबर रावणाच्या कानार पावली . 

ताणें राक्षस धाडले आनी मारुतीक धरून आपल्या दरबारांत 
व्हेलो . राक्षसांक ताणें हुकूम फर्मायलो : ह्या वानराचे शेंपडेक तेलान 
भिजयल्ली बरी लुगटां बांदात . आनी तिका अजो पेटोवन ताका सोडून 
दियात . लासून मरूं दी चोराक . 

राक्षसांनी मारुतीचे शेपडेक अजो लायलो . आनी ताका 
सोडून दिलो . 

ह्या घरावेल्यान त्या घरार अशी अडणां मारीत मारुती बद्द 
समुद्रादेगेर आयलो . शेपडी समुद्रांत बुडोवन पालयली . आनी मातसो 

फाटी वळून पळे जाल्यार लंकेक वचत थंय अजो पेटला . अर्दी लंका 


लासून गेल्या . 


पेटिल्ली शेपडी घेवन घरांवेल्यान अडणां मारीत सुटिल्ल्यान 
जंय थंय सगल्या घरांनी पेट घेतलो . 

मारुतीक सीता मळिल्ल्यान खोस जाल्लीच . लंका जळिल्ली 
पळोवन ताका आनीकूय खोस जाली . 

समुद्रांतल्यान वन तो आलतडी आयलो . आनी बद्द रामाक 
मेळपाक गेलो . 

लंकेचर वानरांची घुरी 


तेची 

लागलो . सुग्रीव ह्या वानरांच्या राजान व्हड सैन्य अबालें . 
मारुतीक मुखेल सेनापती केलो . हे सैन्य घेवन राम दर्यादेगेर 
आयलो . 

लंकेक वचपाचें जाल्यार हे सुवातेर व्हड दर्या लागतालो . फुडें 
करों वचचें ! 

हजारांनी वानरांनी रातदीस वावरून दर्यात व्हड व्हड खडपां 
अडयली . अदक आडायलें . आनी लंकेक जोडपी असो अक लांबूच 
लांब फातरांसांकव तयार केलो . होच रामाचो सेतु . 

श्रीराम . 


सेतुवेल्यान लाखांनी वानर लंकेक पावले . तांचेबराबर राम 
आनी लक्ष्मणूय गेल्ले . 

लंकेंत तीन दीस , वानर आनी राक्षसांमदीं आकांताचें झुंज 
जालें . वानरूय कितें सुमाराचे न्हय . राक्षसांच्या तोलाचे . तांच्याय 
परस शक्तीन कांकणभर चडूच म्हळ्यार जायत . देखून तीन दिसां 
भितर तांणी राक्षसांक काबार करून अडयले . 

चवथ्या दिसा मात अक वायट गजाल घडली . दुस्माना 
कडल्यान आयिल्लो ओक तीर लक्ष्मणाक लागलो . आनी तागेली सुद्द 
गेली . कितेंच केल्यार तो सुद्दीर म्हणून येना . 

तेन्ना कोणें तरी सांगलें , लक्ष्मणाक वाटावपाचो अकूच अपाय 
आसा . तो म्हळ्यार संजीवनी नांवाचे वालिचे पाळ झरोवन घायार 
लावप . पुण ती हाइटलो खंयच्यान आनी कशी ? 

चवकशे अंती कळ्ळे कि संजीवनी फकत हिमालय पर्वतारूच 
मेळटा . आनी अकलो मारतीच तें काम करूंक शकत . रामान मारुतीक 
पर्वतार रवाना केलो . मारुती अडणां मारीत गेलो . पुण ताका संजी 

वनि , पाळ वळखूक येना जालें . देखून पर्वताचो अक कुडको हातार 
घेवन तो परतलो . 


मारुती हातार दोंगर घेवन अंतराळांतल्यान अडणां मारीत 
येता हे पळेनाफुडें लोकांक अजाप जालें . 

अपरांत संजीवनी वखदापाळ झरोवन लायनाबराबर लक्ष्मणान 
दोळे झुकते केले . तो साबुद्दीर आयलो . 

अधर्मी रावणाचेर जैत 
लक्ष्मण बरो जाल्लो पळोवन वानरसेनेक दुपेट बळ चडले . ताणी लंकेचेर 
नेटान हल्लो चडयलो . दोगांयकडले हजारांनी झुंझपी सोंपले . 

रावणाक ओक भाव आशिल्लो . ताचें नांव कुंभकर्ण . खूब बळिश्ट . . 
तो वसांतल्यान स म्हयने न्हिदतालो . तो रामाकडेन झुंझपाक आयलो . 
रामान ताका आडवो घालो , कुंभकर्णाअपरांत रावणाचो पूत मेघनाद 

झगडपाक अबो रावलो . तोय म्हापराक्रमी आशिल्लो . ताका लक्ष्मणान 
मारून अडयलो . रावण समजतालो कि राम लक्ष्मणाक आपुण काय 
न्हय करून ना करीन . पुण जेन्ना कुंभकर्ण , मेघनादासारके झुजारी 
पडले तेन्ना तो मनांतलेमनांत भिंयलो . सीतेक हाडून बेठेच नाका 
आशिल्लें अरिष्ट आपणे आपणाचेर ओडून घेतले अशें ताका दिसले . 
पुण आतां जावन गेल्ले गजालीक अपाय नाशिल्लो देखून रावण युद्धाक 
अबो रावलो . राम आनी रावणामजगती भयांकृत झूज पेटले . दोगांय 
कडल्यान बाणांचो पावस पडलो . दोगांयनी सर्पास्त्रां , गरुडास्त्रां 


पर्जन्यास्त्रां , अग्नीअस्त्रां अशा तरेकतरेच्या अस्त्रांचो ह्या झुंजांत अपेग 
केलो . पुण अखेर रामान रावणाक मालोच . 

अशेरितीन अक व्हड झूज सोंपले . रावणासारको मातिल्लो आनी 
मदेल्लो राक्षस ना जालो . संवसाराचेर सवस्तकाय नंदपाची चिनां 
दिसूक लागला . 

रामान , रावणाचे कादयेंत कुसत पडिल्ल्या हजारांनी स्शींक 
आनी हेर लोकांक सोडोवन घाले . आनी सीतेची सोडवणूक केली . 

राम आनी सीतेची परती भेट जावपाचो खोसयेचो दीस 
म्हणून आजुनूय भारतांत हो दीस मनयतात . हो दीस म्हणजे दसरो . 

रावण बुदवंत आशिल्लो . शूर पराक्रमी आशिल्लो . ताचेकडेन राक्ष 
सांचं व्हड सैन्य आशिल्लें . पुण तरीय तो अपेशी जालो . वानरांनी ताचेर 
जैत मेळयलें . कित्याक तर रावण अधर्मान चलतालो . असत्यान चलतालो . 

अधर्माचेर , असत्याचेर धर्माक आनी सत्याक ' सदांच जैत 
मेळटा . देखून रामाक जैत मेग्नें . 


“ मर्यादा पुरुषोत्तम् ” राम 
रावणाक माल्ल्याभुपरांत विभीषणाक रामान लंकेच्या राज्यार 

बसयलो . विभीषण हो रावणाचो दुसरो भाव . हो रामाचो भक्त 
आशिल्लो . सत्यान चलपी आशिल्लो . 

अितलें जाता म्हणसर रामाची वनवासाची चौदा वा सोंपिल्ली . 
तेवटेन भरत , रामाचे वाटेकडेन दोळे लावन बशिल्लो . ओक दीसलेगीत 
गरजेभायर अशीर लायल्यार आपुण जीव दितलों अशें रामाक ताणें 
सांगिल्लं , देखून राम बेगोबेग सीतेक आनी लक्ष्मणाक बराबर घेवन 
पुष्पक विमानांतल्यान अयोध्येक परतलो . येतना बराबर ताणें सुग्रीवाक 
आनी मारुतीकूय हाडिल्ले . 

राम आयिल्ल्याची खबर आयकनाबराबर भरताक भारी खोस 
जाली . कौसल्या , कैकया , सुमित्रा ह्या तिगांय आवयांक आनी 
राज्याच्या मंत्र्यांक बराबर घेवन भरतान रामाक येवकार दिलो . सगलें 
अयोध्या राजपाटण , रामाचे भेटेक लोटिल्लें . ल्हान व्हड , दादले बायलो 
सगली आयिल्ली . 

पुष्पक विमान सकयल देंवनाफुडें धांवत वचून भरतान रामाचे 
पांय धल्ले . रामान ताका अखलून वेंगांत घेतलो . दोगांयचे दोळे भरून 
आयिल्ले . राम आनी भरतासारके भावाभावांमदलें प्रेम संवसारांत खुबूच 
थोडेकडेन पळोवपाक मेळटा . 

भरताचे भेटेअपरांत राम आनी लक्ष्मण आपल्या आवयांक 
भेटले . सीता आपले मांयक मेळ्ळी . कैकया आतां पयलेसारकी अरूंक 
नाशिल्ली . आपणे केल्ले चुकिचो तिका पच्छताप जाल्लो . मातपसून 
भेदभाव बाळगिनासतना तिणेय तिगांकूयः मायेमोगान येवकार दिलो . 
बरें जावं असो आशीर्वाद दिलो . 

बरो दीस पळोवन गुरुवासिष्ठ रूशीन रामाक राज्यार बसयलो . 

आनी खूब खूब वर्सा रामान बरेतरेन राज्य चलयलें देखून राम 
राज्याची नामना अजून लोकांचे जिबेर घोळटा . 

महाभारत 

सत्यव्रत भिश्म 


पांच हजारः 

च हजार वर्मा पयलिंची गजाल . आयच्या दिल्ली शारालागीं 

हस्तिनापूर नांवाचें अक शार आसलें . ते शंतनू राजाले राजपाटण 
आसलें . 

शंतनूक सगले लोक ओक व्हड पराक्रमी राजा म्हणून 
वळखताले . ताका अकूच पूत आसलो . ताचें नांव देवव्रत . बापायप्रमाण 
तोय खूब पराक्रमी आसलो . 

देवव्रताची आवय तो ल्हान आसतनाच भायर पडिल्ली . देखून 
बापायन ताका खूब काळजी घेवन ल्हानाचो व्हड केलो . तो देवव्रताचेर 
जिवापरस चड मोग करी . 

ओक दीस शंतनू राजा प्रधानाबराबर भोंवडेक गेलो - गंगा 
न्हंयचे देगेर . थंय ताका सत्यवती नांवाची ओक खुबूच देखणी अशी 
चली दिसली . ओका खारव्याची चली ती . शंतनुचें मन तिजेर बसले . 

राजान तिच्या बापायकडेन तिचेखातीर मागणी घाली . तेन्ना खारव्यान 
जाप दिली : राजा , हांव तुका म्हजी चली दीन पुण ओक अट तुका 
मानची पडटली . तुजेपसून चलयेगेर जावपी भुरग्याकच तुंवें राज्यार 
बसोवंचें पडटले . आसा मान्य ? 

देवव्रत म्हणचे शंतनुचो जीव कि प्राण . राज्याचो अधिकार 
ताचो . तो अधिकार ताचेकडल्यान काडून घेवन तो सत्यवतिच्या 
पुताक दिवपाक राजा कशेचरितीन तयार नासलो . ताणें ' ना ' म्हनें . 
आनी निशेवन तो घरा परतो आयलो . 

आपलो बापूय दिशिंदिशीं भागत चल्ला हे कळपाक देव 
व्रताक कळाव लागलो ना . पुण कारण विचाल्ल्यार तो कांयच 
सांगना जालो . निमणे देवव्रताक प्रधानान घडिल्ली सगली खबर 
सांगली . 

ती आयकनाफुडें देवव्रत तसोच सत्यवतीच्या बापायकडेन 
गेलो आनी ताका ताणें सांगलें : हांव तुका वचन दितां 
कि शंतनू राजा सोंपल्या अपरांत हांव राज्यार बसना . तुज्या 
नातवाक मानाची सुवात दिवपाक म्हजी कसलीच आडखळ 


येवंची ना . 


खारवी : तूं दिल्लें अतर अकवेळ मानशीत गा . पुण तुजे 
अपरांत तुज्या पुतांनी झुंजून राज्य घेतले जाल्यार ? 

देवत्रत : ताचीय तूं काळजी करूं नाका . हांव आनीक ओक 
सपूत घेतां , हांव जल्मभर ब्रह्मचारीच रावतलो . आनी तुज्या नातवाच्या 
राज्याची राखण करतलो.तूं म्हज्या बापायक तुजी चली दी . मातपसून 
अनमनूं नाका . 

देवव्रताचें तें अतर आयकनाफुडें तो खारवी कबूल जालो . 
राजाक आनी राजदरबारांतल्या हेरांक जेन्ना देवव्रताच्या त्या सपुतांची 
खबर कळ्ळी , तेन्ना सगलेजाण सामके चुरचुरले . देवव्रत आसलोच 
तितलो गुणी . सगलेतरेन राजा जावपाक तोच खरो योग्य आसलो . 
आनी दिल्लें अतर पाळपांत तर ताचे बराबरिचो मनीसूच ह्या देशांत 
जल्मलो ना . 

त्या दिसापसून देवत्रताक संवसार “ भिश्म " म्हणून वळखूक 
लागलो . ओक म्हापुरूस म्हणून ताका मानूंक लागलो . 

भुरगेपण 


सत्यवतिचे लग्न शंतनूवरावर जालें . सत्यवतीपसून शंतनूक दोन पूत 

जाले . चित्रांगद आनी विचित्रवीर्य . भिश्मान तांचेर खाशा 
भावांप्रमाण माया केली . तांका ल्हानाचे व्हड केले . आनी आपलो 
बापूय मेलो तेन्ना चित्रांगदाक राज्यार बसयलो . 

पुण थोड्याच दिसांभितर अके लढायेंत चित्रांगद मेलो . तेन्ना 
ताचो धाकलो भाव विचित्रवीर्य हस्तिनापुराच्या राज्यार आयलो . 

विचित्रवीय क्षयरोग जावन थोड्याच दिसांनी मेलो . 

विचित्रवीर्याक दोन राणयो . अंबिका आनी अंबालिका . अंबिके 
पसून जाल्लो पूत धृतराश्ट्र . अंबालिकेपसून जाल्लो ताचें नांव पंडू . 

धृतराश्ट्र जल्मल्यापसुनूच कुड्डो आशिल्ल्यान , विचित्रवीर्या 
अपरांत पंडूक राज्य मेळ्ळे . ताणें खूब पराक्रम गाजयले . राज्य 
वाडयलें . 

धृतराश्ट्राचे बायलेचें नांव गांधारी , पंडूक दोन बायलो . अके 
बायलेचें नांव कुंती . दुसरीचें नांव माद्री . 

गांधारीक शंबर पूत आनी अक चली आशिल्ली . धृतराश्ट्राच्या 
पुतांक कौरव म्हणटाले . 

पंडूक कुंतीपसून तिगजाण पूत . युधिश्टीर , भीम आनी अर्जून . 
माद्रीपसून नकूल आनी सहदेव अशे सगले पांचजाण पूत आसले . 
ह्या पांचूयजाणाक पांडव म्हणटाले . 

दुर्योधन हो धृतराश्ट्राचो सगल्यांत व्हड पूत . हो आपल्या 
शंवरूय भावांक घेवन पांडवांक सदां छळटालो . त्रास दितालो . 

पांडवांतलो भीम हो खूब बळिश्ट आनी रागीट . शंबर कौरवांक बुद्द 
शिकोवपाअितली शक्त ह्या अकल्या भिमांत आशिल्ली . 

आपल्याक बेठोच त्रास दितकच ताचें रगत कपलाक चडटालें . 
अर्जुनूय शूर आनी . पराक्रमी आशिल्लो . ताकाय कौरवांचे कर्तृप 
माननासले . पुण ते दोगूय व्हडल्या भावाच्या सांगणेतले आशिल्ले . 
धर्मराज म्हण : कौरव वायट जाले तरी आमचेच भाव . ते मूर्ख आनी 
दुश्ट आसात हातूंत दुभाव ना . आमीय तांचेसारकेच जावंचे व्हय ? 
मागीर आमच्यांत आनी तांच्यांत भेद तो कितें अल्लो ? लोक आमकांय 
तांचे पंगतीक बसयतले . देखून आमकां बरें जावपाचें आसल्यार 
आमी सदां बरी चलणूक दवरपाक जाय . जाता तितलें सोंसपाक 
जाय . लोकांकडल्यान गुणस्त म्हणून घेवपाक जाय . व्हड जावपाक 
जाय . दुश्ट मनीस केनाच व्हड जावंक पावनात . 

तें आयकून भीम आनी अर्जुन ओग्गी रावताले . तांकां आपल्या 
व्हडल्या भावाची सांगणी मानताली . 

गुरु द्रोणाचार्य 


कदीस कौरव आनी पांडव कोयडेबालांनी खेळटाले . खेळटांखेळटां 

तांचें बाल अडून अके बांयत पडले . बांय खूब खूब खोल आसली . 
भितर कोण देंवतलो ? बाल कोण काडटलो ? सगले भुरगे . कोण तेंकडी 
हाडटा , कोण राजू सोडटा . पुण बाल कशेच वयर सरना . 

अितल्यात थंयच्यान अक रुशी वेतालो . ताचें नांव द्रोणाचार्य . 

भुरग्यांचे बाल बांयत पडला . तांची खेळ अडून अल्ला . हे 
कळनाफुडें तांकां धीर दीत ताणें म्हळे : भियेवं नाकात . हांव दितां तें 
बाल वयर काडून . भुरगे खोशी जाले . भुरुभुरू करून बांयचे धडेर 
जमले . तांकां दिशिल्लें आता हो म्हातारो बांयत देंवतलो . आपल्याक 
गम्मत पळोवपाक मेळटली . 

पुण म्हातारो बांयत देवंलो व्हय ? शे ! शे ! तो धनुश्यबाण 
चलोवपाचे कलेत प्रवीण आशिल्लो . ताणे खांदाक आशिल्लें आपलें 
धनुश्य काडलें . ताका बाण जोडलो . आनी बालाचेर तीर माल्लो . त्या 


H 

बराबर कितें अजाप ! { ऽऽय करून बाण जो सुटलो तो बाल घेवन 
वयर आयलो . सगले भुरगे तें पळोवन खोसयन नाचूंक लागले . 

ताणी त्या म्हाताऱ्याक राजवाड्यांत व्हेलो . आपल्या आज्या 
म्हांत . भिश्मा म्हऱ्यांत . 

भिश्म द्रोणाचार्याक वळखतालोच . ताणें ताचो भोवमान केलो . 
आनी आपल्या नातवांक अस्त्रांविद्या शिकोवपाखातीर ताचीच नेमणूक 
केली . त्या दिसापसून कौरव पांडव , द्रोणाचार्याकडेन शिकपाक लागले . 

भुरग्यांली परिक्षा 


कप 
घेवपाचें थारायलें . 

झाडाचे ओके झुंच ताळयेक ताणें अक लांकडाचो पोपट करून 
बांदलो . कौरव पांडवांक अकठांय जमोवन ताणें सांगलें : तो पळेयात 
पोपट . तुमकां दिसलो मूं ? ताच्या दाव्या दोळ्यार तीर मारून तो 
फोडपाक जाय . कोण फोडीत ताणे हात वयर करचो . 

त्याबराबर सगल्यांनी हात वयर केले . 

ते पळोवन द्रोणाचार्यान दुर्योधनाक म्हन्यांत आपयलो . आनी 
तीर मारपाक सांगलें . दुर्योधन झेतान फुडे सल्लो . धनुश्याक बाण 
जोडून आतां तो पोपटाचेर सोडटलो , अितल्यांत द्रोणाचार्यान म्हनें : 
राव . आदी म्हाका हे सांग , तुका ह्या खिणाक कितें कितें दिसता ? 
दुर्योधनान जाप दिली : गुरुदेव , म्हजे नदरेक जमीन , झाड , खांदी , 
पोपट , ताचो दोळो ... सगले दिसता . 

द्रोणाचार्य हांसून म्हणूक लागलो : अश्शे ? सगले दिसता ? 
तर कुशकि सर . बाण मारपाचीच गरज ना . 

अशेतरेन द्रोणाचार्यान शंबरूय कौरवांक म्हयन आपोवन बाण 
मारपाक सांगलें आनी प्रत्येकाक तोच प्रस्न केलो . 

सगल्यांकडल्यान ताका दुर्योधनान दिली तीच जाप मेळ्ळी . 

मागीर धर्मराज , भीम , नकूल आनी सहदेव हांकाय विचाहें . 
तांचेकडल्यानूय तीच जाप मेळ्ळी : म्हाका , जमीन , झाड , पोपट 
सगले दिसता . अखेर ताणें अर्जुनाक म्हयन आपयलो . अर्जुनाक , 
द्रोणाचार्यान सामको निमाणो दवरपाचे कारण , ताका बरें खबर 
आशिल्लें अकलो अर्जुनूच आपल्याक चुकनासतना जाप दितलो . हे 
तो जाणा आसलो . अर्जुनाक तीर मारपाक सांगून द्रोणाचार्यान तोच 
प्रस्न केलो : बाण सोडचे पयलीं म्हाका तुजे नदरेक कितें दिसता तें 
सांग . आनी मागीरच बाण सोड . 


" 


अर्जुनान तीर ओडून धरीत जाप दिली : गुरुदेव , म्हाका ह्या 
खिणाक फकत पोपटूच दिसता . आनी आता तर तोय दिसना . 
पोपटाचो दावो दोळोच तितलो दिसता . " शाब्बास , सोड पुता बाण , 
द्रोणाचार्यान म्हनें . अर्जुनाचो तीर सटन पोपटाच्या दोळ्यांत रोमून , 
पोपट धो करून जमनीर शेवटलो . 

द्रोणाचार्यान अर्जुनाक बेंगांत घेतलो . आनी ताची फाट मोगान 
सांसपीत ताणें हेरांक म्हळे : आपल्याक में काम करपाचें आसा , 
तितलेच आपले नदरेमुखार दिसपाक फावो . तरच त्या कामांत येस 
मेळटा . आयचे कठीण परिक्षेत फकत अर्जुनूच पास जालो . अकलोच 
आनी तोय बी पयल्या नंबराक . देखून हांव ताका “ धनुर्धारी " ही 
व्हड मानाची पदवी दिता . 

गुरूची ही अतरां कानार पडनाबराबर सगल्या भुरग्यांनी 
उमेदीन ताळयो माल्ल्यो . दुर्योधन आनी ताची भाव दुःशासन हांकां 
मात दुस्वासान जाळ पडले . 

लाखेच्या घरांत अपघात 


पंडगेर भुरगीं जातकूच थोड्यादिसांनी तो भायर पडलो . ताची माद्री 

ही घरकान्न , ताचेबराबर सती गेली . ताकालागून कुंतीनूच , माद्रिच्या 
दोन पुतांचो - नकूल आनी सहदेव हांचो - सांबाळ केलो . धर्मराज , भीम 
आनी अर्जुन हांचेबरावर तांकां मायेमोगान आपलेच पूत कशे वाडयले . 

पंडू सोंपल्याअपरांत भिश्मान कुड्या धृतराश्ट्राच्या नांवान 
राज्य चलोवपाक घेतिल्लं . 

पुण पंडुचे भुरगे व्हड जाले , शिकलेसवरले . धनुर्विद्युत प्रवीण 
जाले . तेन्ना धृतराष्ट्राची मान्यताय घेवन धर्मराजाक भिश्मान राज्यार 
बसयलो . धनुर्धारी अर्जुनाक ताचो सेनापती केलो . 

धर्मराज हो पंडुचो पूत सगल्या कौरव पांडवांपरस वयान व्हड 
आसलो . सत्यान चलपी आनी मायेस्त आसलो . आंगच्या गुणांकलागून 
लोकांक तो खूब मानवतालो . अर्जुनाच्या साह्यान ताणें थोड्याच 
दिसांभितर आपले राज्य खूब वाडयलें . 

धृतराश्ट्राक मनांतल्यामनांत ही गजाल रुचली ना . पुण कितें 
करतलो ! तो पडलो कुड्डो . तांतूंत आपलो बापोलयो भिश्म हाचे 
मुखार ताचें काय चलनासले . अर्जुन आनी भीम हे तर कापरस ओक 
शूर वीर पराक्रमी आशिल्ले . 

दुर्योधनाक ही गजाल कळनाफुडे आपल्या बापायक ताणे 
भिरांत घाली . ताणे विचाल्लं : हांव तुजो पूत आसतना धर्माक राजा 
करपाक तुंवें मान्यताय कशी दिली ? हांब आतां वीख खावन जीव 
दितां . 

धृतराश्ट्रान दुर्योधनाक समजायलो : तूं म्हजो पूत खरो . पुण 
भिश्मामुखार म्हजें कांयच शाणेपण चलना . तूंच राजा जावंचो अशें 
म्हाकाय दिसता . मात ही गजाल कोणाकूच कळूक फावना . तुका 
जमता जाल्यार कसोय करून पांडवांक तूं ना करुन अडय . ही गजाल 
कोणाक कळूक फावोना . कळ्ळ्यार घात जातलो . चल तर कामांक 
लाग . म्हजो तुका आशीर्वाद आसा . 

तें आयकून दुर्योधन खोशी जालो . आनी पांडवांक ना करून 
अडोवपाचे तयारेक लागलो . 

कौरव आनी पांडव हांमदीं अकासारकी झगडी पेटटाली . 
ह्या झगड्यांचे मूळ कारण कौरवूच आसंले . 


. 

देखून पांडवांनी पयस वारणावत नांवाच्या शारांत वचून रावंचें . 
आनी थंयमुनूच राज्य चलोवचें , अशें धृतराश्ट्रान पांडवांक सांगलें . 

आयिल्ल्या दिसा तंटे जावंचेपरस तें बरें अशें भिश्माकूय 
दिसले . आनी वारणावतीक जात्रा भरता त्या दिसा पांडवांनी 
हस्तिनापूर सोडचें अशें थालें . जात्रेक चार ओक म्हयने अरिल्ले . 

अितले मजगती आपले खाशेले कारभारी धाडून ' दुर्योधनान 
ओक सोबीत बरो राजवाडो वारणावतींत अबालो . ताचे वणटींक 
मदेराक सगल्याक लाख , कापूर असल्या जळपी वस्तिचो अपेग केल्लो . 

पांडव त्या शारांत आयले कि हो राजवाडो तांकां रावपाक 
दिवचो . आनी अक दीस आपल्या खाशेल्या मनशाकडल्यान ताका 
अजो लावन तो लासून अडोवंचो म्हण्टकूच पांडव आपशीच भितल्ल्या 
भितर हुलपून मरतले . आनी कोणांक काय कळचें ना अशें दुर्योधनाचे 
कपट आशिल्लं . 

पुण ही गुपीत गजाल विदुराक समजली . ताणे सगली खबर 
पांडवांच्या कानार घाली . तांकां सादूर रावपाक सुचयलें . आनी अशे 
तरेन अजो लायल्यार पांडवांक पळून वचपाक मेळचें देखून भितल्ल्यान 
ओक भुंयेर खणून घेतले . फातरांनी भुंयेराचे तोंड पुरयलें . आनी हे 
सगले गजालिची पांडवांक शिटकावणी दिवन दवल्ली . 

थारायल्ल्याप्रमाण जात्रेदीसा पांडव वारणावतीक गेले . आनी 
आपल्याक कांयच खबर नाशिल्ल्यावरी भावराथीकशे त्या लाखेच्या 
राजवाड्यांत रावपाक लागले . भीम मात रातिचो भाव न्हिदले कि 
भायर राखण करतालो . 

ओक दीस व्हड राती दुर्योधनाचो मनीस आयलो . आनी 
ताणे लाखेघराक अजो घालो . भीम सदांप्रमाण जागो आशिल्लोच . 
ताणे अजो लायतल्याक अचळय अखल्लो आनी पेटिल्ले भट्टेच्या अज्यांत 

अडयलो . भावांक ल्हवूच जागयले . आनी सगलेजाण भुयेरांतल्यान 
वाट काडीत वचून पयशिल्ल्या अका अटंग्या रानांत पावले . 

त्याच दिसा ओक भिल्लीण बाबडी रातिची आपल्या पांच 
पुतांक घेवन राजवाड्याचे वासरेर हिदिल्ली . ती आनी तिचे पूत 


जळून मेले . 


दुसऱ्यादिसा लाखेघर लाशिल्ल्याचें आनी स मनशांची हाडां 
मेकिल्ल्याचे सगल्यांक को तेना तांकां भोव दुख जालें . दुर्योधन 
मात मनांतल्यामनांत खुशालभरीत जालो . 

" पांडव मेले . पिडा गेली . आतां राज्याचो राजा हाव " अशी 
सुखाची सपनां पडपाक लागिहीं . हेवटेन पांडव आनी कुंती बाबडीं 
बरेभशेन रानावनांतल्यान वाट चलताली . 

बकासुराक माल्लो 


चलतां चलतां पांडव आनी कुंती ही संय जाणां अकचक्रा नांवाच्या 
गांवांत पावली . ब्राह्मणाचो भेस करून अका ब्राह्मणागेर रावली . 

त्या गावांलागींच अक राक्षस रावतालो . लोकांक खूब पिडटालो . 
गांवांत येवन मेळत ताका खातालो . घरां मोडून घालतालो . देखून 
गांवच्या लोकांनी राक्षसालागीं मागलें : सायबा , आमी जावन तुका दर 
दिसा अक गाडो शीत आनी तोंडाक लावपाक ओक मनीस गांवचे 
शिमेर धाडून दितांव . ह्या मुखार तूं गांवांत येवं नाका . आमकां पिडा 
पीड करूं नाका . 

राक्षसान तांचे मागणे मानले . आनी त्या दिसापसून रात जाली 
कि गांवचे लोक ओक गाडो शीत , दोन रेडे आनी अक मनीस ताका 
धाडपाक लागले . 

रातचो शिमेर येवन बसचें , लोकांकडल्यान आयिल्लें शीत आती 
मनसि खावंचो , आनी दीसभर खंयतरी पयस रानांत वचून सुस्त न्हिदून 
रावं , अशें राक्षसान धरिल्लें . 

गांवच्या लोकांनी , दर दिसा अका अका घरांतल्यान ताका 
खावड धाडपाचे काम वाटून घेतिल्लें . 

ज्या ब्राह्मणागेर पांडव राविल्ले , त्याच ब्राह्मणागेर ओक दीस 
राक्षसाक खावड धाडपाचो प्रसंग आयलो . घरांत रडारड सुरू जाली . 

ब्राह्मणागेर चौगां मनशां . तो , ताची बायल , ओक आंकवार धूव 
आनी अक पूत . 

आयज राक्षसाकडेन कोणे वचचे ह्याखातीर चौगूयजाणां 
झगडटाली . 


ब्राह्मणान म्हळे : ' हांव सगल्यांत व्हड . देखून हांवेंच आयज 
मरप हे म्हजे कर्तव्य . 

बायल म्हणूक लागली : शे , शे . तशें जावंचे ना . कसल्याय 
संकटाच्या वेळार घरचे घरकान्नीन्च फुडें सरपाक जाय . तुमी आसात 
म्हणून हे घर चलता . हांव मरन जाल्यार कोणाचेंच लुकसान जावपाचें 
ना . देखून होवूच वेतली . 

तिका आडायत धूव म्हणपाक लागली : आई , तूं ना जाल्यार , 
बाबा गेलो जाल्यार आमकां भुरग्यांक कोण गे पळेतलो ? आनी म्हजो 
माणकुलो भाव होतर आमच्या घराचो अकलो अक लामणदिवो . हांव 
चली मनीस . केनाय तरी दुसऱ्याल्या घरा वचपाची . आयजूच गेली 
म्हणून समजात . आनी व्हड खोश्येन म्हाका वचूंक दियात . 

तें आयकून ब्राह्मणाचो पांच वर्साचो पूत झुठलो आनी म्हणूक 
लागलो : तुमी अशी ललतात कित्याक ! हांव वेतां आनी त्या 
लाक्षशाकूच मालून अलयता . भियेवं नाकात . आयज म्हाका वचूंदी . 

कुंती , दाराआड झुबी रावून तांचे हे अलोवप आयकताली . ती 
अजाप जाली . मनांत म्हणूक लागली , ' खरेंच केदो भाग्यवान हो 
ब्राह्मण ! हाच्या घरात ल्हान ल्हान भुरगीलेगीत मर्णाक भियनात . अशें 
मायेस्त कुटुंब धा लाखांत तरी अक मेळत काय ! 

ती ब्राह्मणाम्हांत गेली आनी तिणें ताका म्हळे : तुमी कायच 
पर्वा करूं नाकात . म्हगेर पांच पूत आसात . तुमी फकत गाडोभर शीत 
शिजोवन दियात . हांव म्हज्या पुताक राक्षसाकडेन धाडटां . 

तें आयकून ब्राह्मण आनी ताची बायल म्हणूक लागली : तुमी 
आमचे पावणे . तुमकांच आमी भरपाक फुडें काडचें ! मागीर आमी 
मनीसपणूच सोडिल्ल्यावरी जातले . हे काम बाये आमचेकडेन जाव 


पाचें ना . 


तेन्ना कुंतीन हांसत सांगले : हे पळेयात , म्हजो पूत भीम हो खूब 
बळिश्ट आसा . त्या राक्षसाक जर कोण बुद्द शिकयत तर तो भिमूच . 
तुमी अिल्लीय भियेवं नाकात . भीम राक्षसाक मारपाक समर्थ आसा . 

तें 

आयकून ब्राह्मणान कुंतिचे म्हणणे मानले . 

रात जायनाबराबर गाडोभर शीत घेवन भीम शिमर थारायल्ल्या 
जाग्यार गेलो . 

ताका चुरचुरून भूक लागिल्ली . थंय पावनाबराबर बरी आसन 
मांडी घालून तो बसलो आनी व्हड व्हड झुंडयो करून लागलो शीत 
भकपाक . 


IPLUR 

राक्षस येवन पळेता जाल्यार ताका आयज देखनाशिल्लेंच दिश्टी 
पडले . जाका मारपाक धाडला तो मनीसूच आपलें शीत गिळूक बसला ! 

राक्षसान तिडकीनं घडांयचं करून भिमाचे फाटीर खोंट माल्ली . 

भीम निजाचोच धीट आनी घट . राक्षसाकडेन ताणे लसूच 
दिले ना . मूस आमडिल्ल्यावरी केले . आनी शीत रगडप चालूच दवल्हें . 

आतां मात राक्षस मनांतल्या मनांत दुभावलो . आनी भियेलोयबी . 
पुण अडेचो नेट हाडून भिमाक मारीतूच रावलो . व्हडाव्हडान 
किंळच्यो मारूंक लागलो . हेवटेन भिमान वेवस्थीत बरे शीत खटासलें . 
वयर गटगटीत बरो दोडभर अदक पियेलो . 

अपरांत तो राक्षसाच्या म्हांत गेलो . आनी तागेल्या पायांक 
धरून ताका गिरगिरावन अका खडपार शेवटिलो . अकाच धपक्यान 
राक्षस मरून पडलो . 

भीम ओगी घरा आयलो . आनी वासरेर न्हिदलो . कोणाक 
कसली जाग दाखयली ना . 

ब्राह्मणाच्या घरचे लोक बाबडे चिंतेस्त जाल्ले . फाल्यां कितें 
जायत कोण जाणां , ही तांकां चिंता लागली . 

दुसरे दीस जेन्ना गांवच्या लोकांक राक्षस मरून पडला ही 
खबर कळ्ळी , तेन्ना ते अजाप जाले . ते खोसयेन नाचले , हांसले . आनी 
ते राक्षसाचें म . जळपाक लोटले . पुण भिमान राक्षसाक मारिल्ल्याची 
खबर मात कोणाकूच कळ्ळी ना . कित्याक , ती कोणांक सांगू नाका 
असो कुंतीन ब्राह्मणाक सपूत घातिल्लो . 

ब्राह्मणान , ताचे बायलेन आनी धुवेन भिमाचे आनी कुंतिचे पाय 
घल्ले . देवाचे अपकार मानले . सगलो गांव अपरांत सुखान जियेवंक 
लागलो . 


मण 

द्रौपदी - स्वयंवर 


अकचक्रागांवांत ज्या ब्राह्मणागेर पांडव राविल्ले , तांगेर पयशिल्यान 


ओक सोयरो आयिल्लो . ताचेकडल्यान पांडवांक खबर कळ्ळी कि 
पांचालशाराच्या द्रुपद राजान आपले धुवेचें स्वयंवर करपाचें थारा 
यलां . द्रौपदी ही ताची धूव खुबूच देखणी आनी गुणस्त अशी तिची 
कीर्त पांडवांच्या कानार आयिल्ली . देखून आपुणूय ह्या स्वयंवराक 
हाजीर रावं , अशें थारावन पांडव भायर सल्ले . 

पांचालशार खूब पयस आशिल्लें . चलत चलत थंय पावपाक 
पांडवांक बरेच दीस लागले . 

स्वयंवराच्या दिसा ब्राह्मणाचो भेस केल्ल्यान ते हेर ब्राह्मणा 
मजगतीं बसले . राजदरबारांत व्हड व्हड राजा , राजकुमार आयिल्ले . 
तांचे बराबर दुर्योधन , कर्ण , दुःशासनूय थंय आशिल्ले . पुण ब्राह्मणाच्या 
भेसांत आशिल्ल्या पांडवाक ते वळखले नात . 

राजदरबारांत अक झुंच खांबो अबारिल्लो . ताका भांगराचे 
सरयन अक भांगराचोच केल्लो शेवटो बांदिल्लो . सकयल भांगराच्या 
ताटांत तेल दवरिल्लें . 

द्रुपद राजाची अशी अट आशिल्ली कि जो कोणूय त्या वयर 
हुमकळायिल्या शेवट्याचों अजवो दोळो , सकयल ताटांत दवरिल्ल्या 
तेलांत नुस्त्याचे पडबींब पळोवन बाण मारून फोडटा ताच्या गळ्यांत 
आपली धूव द्रौपदी माळ घालतली . आनी ताचेबराबर लग्न जातली . 
मोटी कठीण शर्त . पुण द्रौपदीसारके सुंदर चलयेक लागून खूब 
पयशिल्यान हजारांनी व्हड व्हड राय ह्या लग्नाक आयिल्ले . 


५८ 


सगल्यांनी बाण मारून पळयले . पुण कोणाकूच बराबर नेम 
जमलोना . दुर्योधन , दुःशासन सगले हरले . अखेर ब्राह्मणाच्या भेसांतलो 
अर्जुन अठलो 

ताचो तो भेस पळोवन सगले राजा तुच्छतायेन हांसले . म्हणूंक 
लागले : हो आनी ब्राह्मण कित्याक अठला गा ! व्हडाव्हडांक , मी मी 
म्हणटल्यांक जमले ना तें हाका जमतलें ! 

पुण अर्जुन तो अर्जुन ! तो धिटायेन फुडे आयलो . धनुश्याक 
बाण लायलो . आनी तेलांत नुस्त्याचे रूप पळोवन ताणें तो बाण सोडलो . 
त्याबराबर अजवो दोळो फुटून तो भांगरा - शेवटो सकयल शेवटलों . 

सगले राजा , ब्राह्मण अजाप ' जाले . ताणी कडाकड ताळयो पेटल्यो . 
अर्जुनाचेर फुलां - हार अडयले . ताच्या नांवाचो जयजयकार केलो . 

हेवटेन द्रुपद राजा आपले धुवेक बराबर घेवन आयलो . आनी 
द्रौपदीन अर्जुनाच्या गळ्यांत माळ घाली . 

दुसरे दिसा व्हडा दबाजान लग्न जालें . द्रुपदान गाडी घोडे 
बराबर दिवन अर्जुनाक परतो धाडलो . 

द्रौपदीक घेवन पांचूय पांडव अकचक्रागांवांत परते त्या ब्राह्म 
णागेर आयले . तेना कुन्ती भितर आशिल्ली . अर्जुनान भायल्यानूच 
आवयक झुलो मारून मस्कऱ्यांनी म्हळे : आजी , आयज तुका पळे आमी 
नवेच तरेची भिक्षा हाडल्या . 

कुन्तीन भितल्ल्यानूच जाप दिली : बरें केलें पुतानों ! हाडिल्ली 
भिक्षा पांचूय जाण वांटून घेयात . 

आनी आवयची ही अतरां खरी करपाखातीरूच पांचूय पांडव 
द्रौपदीबराबर लग्न जाले . 


C ८ 


वनवास 


द्रौपदी - स्वयंवरा 


' पदी - स्वयंवरा अपरांत सगल्याक फांफां जालें कि तिका व्हरपी 

ब्राह्मण अर्जुनूच म्हुण . हस्तिनापुराक ही खबर कळ्ळी तेन्ना भिश्म , 
द्रोण सगले खोशी जाले . फक्कत दुर्योधनाक तितली खोस जालिना . 

ताणें पांडवांक लासून मारयाचो येत्न केल्लो . आनी ते मले , आतां 
आपुणूच राजा जालों अशा सपनांत तो आशिल्लो . पांडव जिवे आसात 
हे कळनाफुडें तागेलें सपन भंगलें . 


६० 


पांडवांचो कशेचरितीन संव्हार जायना आनी ते आसासर 
आयिल्ल्या दिसा धुमशेणां सोंपनात , हे पळोवन हस्तिनापुराचे राज्य 
कौरव पांडवांमदीं अर्दै अर्दै वांटचे आनी दोगांमदल्यो धोशी थारांवच्यो 
अशें जाणट्यांनी थारायलें . 

पांडवांक आपोवन धृतराश्ट्रान अर्दै राज्य दिले . आनी तांकां 
पयस अक राजपाटण नेमून दिले . अिंद्रप्रस्थ हे नवें राजपाटण पांडवांनी 
खुबूच सोबीत केलें . धर्मराज थंयचो राजा जालो . अर्जुन ताचो सेना 
पती जालो . 

थोड्याच दिसांभितर पांडवांनी अितलें बरें राज्य चलयलें आनी 
वाडयलें कि सगली प्रजा सुखी जाली . पांडवांची किर्त भारतभर 
पावली . 

दुर्योधनान पळेलें कि आपलो काय पांडवांबराबर लडायेंत 
टिकाव लागपाचो ना . तांकां फटोवनूच फस्तीक घालपाक जाय . 

त्या काळांत जुगार खेळप वायट मानिनासले . तशेच अका 
राजान दुसऱ्याक जुगाराखातीर आपोवणे धाडले जाल्यार ताणें नकार 
दिवंक फावना अशी रीत आसली . 

दुर्योधनाचो मामा शकुनी हो जुगारांत पटायत आसलो . कोणा 
कूच न बदपी . ताचे बुद्दीन पांडवांक हार घालची आनी तांचे राज्य 
काडून घेवंचे , अशें थारावन दुर्योधनान पांडवांक जुगाराचे आमंत्रण 
धाडले . 

पांडव आयले . राजवाड्यांत जुगाराचो अड्डो बसलो . सारि 
पाटाच्या खेळांत धर्मराज हरत रावलो . 

धर्मराजान सुर्वेक राज्यांतले सगले घोडे , मागीर हती , गोरवां , 
नोकर चाकर आनी राज्य वगडायलें . दोगांकूय खेळाची धुंदी 
चडली . 

खेळ बंद पडचो देखून भिश्म , द्रोण मदी पडले . पुण . दुर्योधन 
कशेच रितीन आयकना जालो . अखेर धर्मान आपुण आनी आपले 
चारूय भाव खेळांत मांडले . तेय तो हरलो . तेन्ना द्रौपदीचेर ताणे खेळ 
मांडलो . पाशे उडय जाल्यार द्रौपदीय कौरवांची जाली . 

खेळ जिखपाची फुरसत ! दुर्योधनाच्या आंगांत देंवचार संचरलो . 
ताणे आपल्या भावाक , दुःशासनाक , द्रौपदेक घेवन येवपाक सांगलें . 

दुःशासनूय जातिचोच दुश्ट आशिल्लो . तो द्रौपदीगेर गेलो 
आनी तिगेल्या केश्ट्यांक धरून ताणें तिका फरफरीत ओडीत दरबारांत 
हाडली . 

पांडवांक किंवाटो आयलो . पुण कितें अपेग ! द्रौपदी आतां 
कौरवांचीच जाल्ली . 


६२ 


दुःशासनान भर दरबारांत तिच्या न्हेसणाक हात घाल्लो . तें 
पळेनाबराबर कृष्ण मदीं पडलो . आनी ताणें कौरवांक दटायलें : 
द्रौपदेक बयान सोडात नाजाल्यार परिणाम अकदम वायट 
जातलो . 

अशें म्हणून ताणे तिचे राखणेखातीर तिचे भोंवतणी आपलें 
सुदर्शन चक्र सोडले . 

आतां अदीक मस्ती केल्यार अनर्थ जाल्यावगार रावंचो ना 
म्हणपाचें कौरवांक कळ्ळे . तांची मस्ती निवळ्ळी . 

धृतराश्ट्रान पांडवांचे राज्य , द्रौपदी परती दिली आनी तांकां 
बरेभशेन अिंद्रप्रस्थाक रवाना केले . 

पुण थाड्याच दिसांनी परतेय जुगार खेळपाक दुर्योधनान तांकां 
आपयले . हे खेप ताणें नवीच युक्त सोदून काडिल्ली . 

पांडव येनाबराबर ताणे शर्त घाली : आयज जो कोण खेळांत 
हरता ताणें आपलें राज्य दुसऱ्याक दिवंचें आनी बारा वर्सा वनवासाक 
वच्चें . तेराव्या वर्मा अज्ञातवासांत रावंचें . जर काय अज्ञातवासांत 
आसतना कोणूय दुसऱ्याक सांपडत जाल्यार परतोय आनीक बारा वर्सा 
वनवास आनी अक वर्स अज्ञातवास ताका भोगचो पडटलो . तेचप्रमाण 
वनवासाक गेल्लो जर जज्ञातवासांत आसतना लगीत कोणाक सांपड 
नास्तना , वनवास भोगून परतो येत जाल्यार ताका ताचें राज्य तेरा 
वर्मा उपरांत परत मेळटलें . 

धर्मराजान अटी मान्य केल्यो . आनी खेळपाक बसलो . 

शकुनीन हेय खेप ताचेर हार घाली . त्याबराबर आपलें अर्दै 
राज्य दुर्योधनाचे सुवादीन करून द्रौपदेक घेवन पांचूय पांडवांक 
वनवासाक वचचें पडलें . 

पांडव प्रगट जाले 
आयज हांगां , फाल्यां थंय अशें करून पांडवांनी बावड्यांनी बारा 

वर्सा वनवास भोगलो . राजा आसुनूय भिकाऱ्यांवरी दीस 
काडले . खूब त्रास सोंसले . 

पुण गेले ते दीस जायते बरे . अज्ञातवास ताचेयपरस कठीण . 
आनी तोयबी आख्खें वसभर . अज्ञातवासांत आसतना कोणाकूय तांची 
घळख मेळ्ळी जाल्यार परतीय बारा वर्सा वनवासाची ख्यास्त भोगची 
पडटली आनी ओक वर्स अज्ञातवास आसतलो तसो . 

भारतांत पांडवांक वळखनाशिल्लो असो कोण आशिल्लो ? लिपून 
रावतलो तरी खंय ! आनी कसो ? तशांत दुर्योधनाचे गुप्त हेर पाळटेर 
आशिल्ले देखून तांचेर हो मोटो कठीण प्रसंग आयिल्लो . 

अखेर नशिबांत आयलां तें भोगपाकूच जाय असो विचार करून 
पयशिल्या विराट राजाकडेन भेस बदलून रावपाचें पांडवांनी थारायलें . 

धर्मराज विराटाम्हऱ्यात गेलो . आनी ताचो खाशेलो चाकर 
म्हणून रावलो . भिमान सांगलें आपुण रांदपी जातां . विराटाक घटमूट 
रांदप्याची गरज आशिल्लीच . ताणें ताका दवरून घेतलो . अर्जुन 
बायलेच्या भेसांत विराटाचे चलयेक नाच - गायन शिकोवपाक रावलो . 
सहदेव जालो गोरवांराखणो . नकुलान घोड्यांपागेत काम धल्लें . द्रौपदी 
विराटाचे राणयेची दाशी जाली . सगली जाणां भेस बदलून विराटा 
कडेन गेली . आनी अकमेकांक अकमेकांची वळख दाखयनासतना , 
तशेंच विराटाक मातपसून दुभाव लागूंक दियनासतना , ताचेकडेन 
सगली कामाक रावली . 

विराट राजाचो ओक मेवणो आशिल्लो . किचक नांवाचो . व्हड 
पराक्रमी . तोच ताचो सेनापतीय आशिल्लो . 

अक दसि द्रौपदेक ताणे पळेली . आनी तिचेर ताची नदर गेली . 
तो तिका त्रास दिवपाक लागलो . कांयच केल्यार आयकना . तिची 
फाट म्हणून सोडिना . 

अकदीस ही गजाल द्रौपदीन भिमाच्या कानार घाली . भीमान 
ताका रातिचो द्रौपदेकडल्यान फुसलावन पयस व्हेलो . आनी मारून 
अडयलो . आनी आपुण येवन गुपचूप रांदचेकुडीत न्हिदलो . 

किचकाक माल्लो कोणे हे अखेरमेरेन कोणाकूच कळ्ळेना . अितलें 
हुशारेन भिमान काम केले . पुण ही खबर जेन्ना हस्तिनापुराक पावली 
तेन्ना येद्या व्हडल्या पराक्रमी किचकाक मारपी नक्की भिमूच आसपाक 
जाय अशें दुर्योधनान ताडले . आनी हे गजालिचो सोद लावपाखातीर 
तो विराटाच्या राजपाटणाचेर सैन्य घेवन आयलो . 

गांवाभायर पावनाबराबर सैन्य दोनकडेन वांटून पालें . अकेवटेन 
अर्दै सैन्य घेवन आपुण , तर दुसरेवटेन आपलो सरदार अशेतरेन 


विराटाचेर ताणें घुरी घाली . दुर्योधनान विराटाची हजारांनी गोरवां चोरून 
व्हेली . ताच्या सरदारान विराट राजाकूच धल्लो आनी बांदून व्हेलो . 

सरदाराबराबर युद्ध करून ताका मारून भिमान विराटाक 
सोडोबन हाडलो . तर अर्जुनान दुर्योधनाक हारोवन ताची गोरखां 
परतीं हाडून दिली . दुर्योधनाची खात्री जाली कि आतां भीम , अर्जून 
सांपडलेच . तांकां परतय वनवासाक धाडपाक मेळटले . पुण हिशोब 
करून पळे जाल्यार तेरा वर्सी भरिल्ली . पांडवांचो अज्ञातवास सोंपिल्लो . 
निर्शेल्लोसो जावन दुर्योधन पळून परतो गेलो . 

पांडव दुसरे दिसा विराटागेर प्रगट जाले . कितेंय केल्यार 
पांडवांक बुद्द शिकोवपाक आपणाच्यान जायना हे पळोवन दुर्योधनाक 


खूब खंत जाली . 

युद्धाची तयारी 
तुमचेकडेन बोली केल्याप्रमाण बारा वर्सा वनवास आनी वर्सभर 

अज्ञातवास भोगून आमी आयल्यांव . आमचें अर्दै राज्य आमका 
परतें मेळचें . अशें कळोवन पांडवांनी दुर्योधनाक कृश्णाकडल्यान निरोप 
धाडलो . 

दुर्योधनान जाप धाडली कि अर्दै राज्य न्हय , सुयेच्या तोंकार 
रावत अितली मातीलेगीत पांडवांक मेळपाची ना . 

कृश्णान तरेकतरेन सांगलें कि युद्ध जायत जाल्यार अनर्थ जातलो . 
भिश्म , द्रोण , विदूर सगल्यांनी पराथून पळेले . पुण दुर्योधनान कशेच 
रितीन तांगेलें म्हणणे मानले ना . 

निमाणे , पांडवांनी सांगलें कि आपणाक राज्य नाका , ल्हानशे 
पांच गांव दी . आमी तुजे वाटेक वचनात . पुण लेगीत दुर्योधन दिव 
पाक तयार जालो ना . ताणें पांडवांक कळयलें : अशी भीक मागून 
काय सादपाचें ना . तुमच्यांत पुरुशार्थ आसल्यार झूज करून व्हरात . 

युद्धाबगर दुसरो अपाय ना हे पळोवन पांडव युद्धाचे तयारेक 
लागले . तेवटेन कौरवांनीय तयारी चलयली . भारतांतल्या सगल्या 
ल्हान व्हड राजांक युद्धाखातीर आपापलेवटेन रावपाखातीर दोगांय 
कडल्यान आमंत्रणां गेली . निमाणेकडेन अर्जून आनी दुर्योधन दोगूय 
कृश्णाक मेळपाखातीर द्वारकेक गेले . 

कृश्णाम्हऱ्यांत दुर्योधन पयलो पावलो . तेन्ना कृश्ण न्हिदिल्लो 
आशिल्लों देखून दुर्योधन ताच्या अशाकडेन आसनार बसून रावलो . 
फाटोफार अर्जून पावलो . तो कृश्णाच्या पायाकडेन बसलो . 

कृश्ण अठनाबराबर दोगांयनी आपुण कित्यापासत आयल्यात 
तें ताका सांगलें . तेन्ना कृश्णान म्हळे : तुमी दोगूय बराबरूच 
पावल्यात देखून हांव तुमकां दोगांकूय सारकीच मदत करतां . हांव 
जावन लडायेंत शस्त्र हातांत धरपाचो ना . हांव अकेवटेन रावतलों . 
आनी म्हनें सैन्य दुसरेवटेन . अर्जुनाक ताणें विचाढ़ें : सांग पळावया 
तुका कितें जाय तें . हांव जाय , काय म्हजें सैन्य ? अर्जुनान जाप 
दिली : तूंच ! दुर्योधन आपल्याक कृश्णाचें खूब सैन्य मेळ्ळे देखून 
खोशी जालो . ताका कृश्ण नाकाच आशिल्लो . 

लडायेचो दीस थाल्लो . आनी कुरूक्षेत्राच्या मळाचर - कौरव 
पांडवांच्या मेळून दोगांयच्या वटांनी लाखांनी हती , पायदळ , घोडेस्वार 
अशें सैन्य जमा जालें . 

दुर्योधन राजा आशिल्ल्यान ताचेवटेन चड सैन्य आशिल्लें . 
द्रोणाचार्य , भिश्म , कर्ण , जयद्रथ , भोज , कृतवर्मा हांचेसारके व्हड व्हड 
पराक्रमी वीर ताचेवटेन आशिल्ले . तर द्रुपद , विराट , अर्जुन , अर्जुनालो 
पूत अभिमन्यू हांचेसारके झुंजपी धर्मराजावटेन . 

युद्धामळार दुर्योधनाचो पयलो सेनापती भिश्म जालो . धर्माची , 
अर्जुन जालो . कृश्ण , अर्जुनाचो रथ चलोवपाक बसलो . 

दुर्योधनावटेन भिश्माचार्य , द्रोणाचार्य हांचेसारके म्हापराक्रमी 
लोक राविल्ले ते फकत ताचें अन्न तांणी खाल्ले देखून . तांचे मन 
पांडवावटेनूच आशिल्लें . कित्याक पांडव सत्यान चलताले . नितीन 
चलताले . तांची वट खऱ्याची आशिल्ली . आनी सैन्याच्या बळापरस 
जैत अखेर सत्याचेंच जाता हैं दुर्योधनावटेनचे सगले व्हड झुंजपी 
बरेभशेन जाणा आशिल्लें . देखून ह्या झुंजांत पांडवूच जिखतले हाची 
तांकां खात्री आशिल्ली . 

कृश्णाचो अर्जुनाक अपदेस 


आ 


खेर युद्धाचो दीस अजवाडलो . कौरव - पांडवांची सैन्यां अकामेकां 

मुखार येवन तयारेंत सुबी रावली . नदर पावना अितल्यो व्हड 
मनशांचो मुयांसारक्यो दोन रांगो दिसताल्यो . आपलो रथ दोनूय 
रांगांमदीं भोंवडांवचो अशें अर्जुनान कृश्णाक सांगलें . 

कृश्णान रथ हाडून मदीं अबो करिनाबराबर अर्जुनाची नदर 
धुंवली . भिरांतेन न्हय , तर आपलेच हजारांनी भावबंद , सोयरेधायरे , 
अिश्टमित्र मुखार दुश्मानकशे अबे राविल्ले हे पळोवन ताणे धनुश्य 
जमनीर झुडयलें . आनी सकला देंवन कृश्णाक पायांपडून तो काकुळटेन 
म्हणूक लागलो : कृश्णा , म्हज्यान हांचेबराबर झुंजपाचे काम जावपाचें 
ना . आरे भिश्म म्हजो आजो . हे कौरव म्हजे भाव . द्रोणाचार्य 
म्हजो गुरू . हांकां सगल्यांक , हांच्या तरण्या - धाकट्या भुरग्यांक मारून 
लाखांनी बायलांचो कुकूम हांव पुसून सुडोवं ? आमच्याच हजारांनी 
भुरग्याबाळांचे संवसार काबार करून अडोवपाक हेरांक संध दिवं ? 
आनी तें केल्याअपरांत ... दुकांच्यो न्हंयो ... रगताचे व्हाळ व्हावयल्या 
अपरांत .... राज्य घेवन बसू ? शे , शे . अजो लागू त्या राज्याक आनी 
गिरेस्तकायेक . म्हज्यान हे पातक जावपाचें ना . निखालूस ना , हांव 
चल्लों . 

कृश्णान ताका धीर दीत म्हळे : तुजेसारक्या क्षत्रियाक अशे 
तरेचे बायजनपणाचें अलोवप सोबना . क्षत्रियाक आपल्या कर्तव्या 
परस व्हड कांयच आसूंक फावना . 

न्यायाखातीर झगडप , सत्याखातीर मारप वा मरप होच ताचो 
सगल्यांत व्हड धर्म . ताचेआड आपपरांची माया , काकुळट येवंक 
फावना . तशें जाल्यार संवसारांत धर्मूच तिगून अरचोना . सगलेकंडेन 
अधर्मूच अधर्म मात्तलो . तुंवे जावन हे झंज आडायला व्हय ? ना ! 
तें आडायलां कौरवांनी . अशा वेळार तुंवें युद्धा - मळावेल्यान पळून वचप 
म्हळ्यार ताचो अर्थ " अर्जुन भिजूड आनी बायजन " असो जातलो . 
तुज्या भुरग्याबाळांत ताकालागून लजन मान सकयल घालची पडटली . 
दुसरी गजाल म्हळ्यार तुका सद्गती मेळची ना . आनी तूं ह्या खिणाक 
पळून गेलो जाल्यार तुज्या सैन्याक हे दुश्ट मारून काबार केल्याबगर 
रावचेना ही तिसरी गजाल . 

दुश्ट कौरव हट्टाक पेटल्यात . शस्त्र अडावन तिर्थयात्रेक वचपाक 
तूं बरो तयार जाशी गा . पुण तांणी तुका सुको सोडल्यार मूं ? आनी 

देखुनूच शुरासारको झुंजून जैत हाडप वा भिजुट्टयासारको पळून 
कुत्र्याचे मरण मरप अितलेच तुज्याः हातांत आसा . तूं शूर . तुंवें 
शूराप्रमाण चल , अशें म्हाका दिसता . मेलोय जाल्यार सत्याखातीर 
मरपी वीर अर्जुन अशी तुजी कीर्त अजरंवर जावन अरतली . 

अर्जुनाचे दोळे ह्या कृश्णाच्या अतरांनी झुकते जाले आनी धनुश्य 
बाण सांवरून तो परतो रथार चडलो . 

आपलो , परको कोण ? सत्याखातीर झुंजपी तो आपलो , दुश्टां 
बरावर रावपी तो परकी . तागेलो संव्हार करपाकूच जाय . जाल्यारूच 
सत्य संवसारांत तिगतले ; असो मनाचो निग्रह करून तो झुंजपाक 
तयार जालो . 

वीर अभिमन्यू 


कु 


रुक्षेत्राचेर भिरांकूल युद्ध चालू जालें . भिश्म - हो कौरव - पांडवांचो 

आजो - कौरवांचो पयलो सेनापती जालो . तो म्हणजे म्हापराक्रमी . 
ताणें अकल्यान पांडवांचे धा हजार शिपायक दिसाक मारपाचो सपूत 
घेतलो . आनी तो सपूत णव दीस खरो केलो . 

दीस अजवडनांफुडें युद्ध चालू जांवचें आनी सूर्य अस्तमतेक 
वेतकूच तें बंद जावं , अशे चलिल्लें . 

दोनूय वटेतले हजारांनी घोडे , हती आनी मनीस दर दिसा 
काबार जाताले . रथ मोडटाले . तरेक तरेच्या अस्त्रांनी मनीस हुलपताले . 
रगताच्यो न्हयो व्हांवताल्यो . मांसाचो चिखल जाल्लो . हस्तिनापुरांतल्या 

आनी भारतातल्या हजारांनी घरांचेर मर्णाचें आनी दुखाचें सांवट 
पडिल्लें . घराघरांतल्यान दुकांचे पूर व्हांवताले . जळींमळी अठिल्ल्यो 
दुखेस्तांच्यो किंळच्यो मळबाक पावताल्यो . 

धाव्या दिसा भिश्म अर्जुनाच्या बाणांनी घायाळ जावन पडलो 
तेन्ना सगल्यांक दूख जालें . आतां तरी समेट करुया , साबुदीर येवंया ; 
सवस्त कायेन आनी बरेपणान जियेवंया अशें दोनूय वशीतले व्हड 
व्हड लोक दुर्योधनाक काकुळटेन सांगताले . ताणें मानले ना . कारण 
तो काबार जावपाकूच फुडें सरिल्लो . 

भिश्माअपरांत द्रोणाचार्य कौरवांचो सेनापती जालो . ताणेंय 
भिरांकूळ झुंज दिले . बाराव्या दिसा द्रोणान कौरवांच्या सैन्यांत 


चक्रव्यूह रचलो . 


चक्रव्यूह म्हणचे सैन्याक चक्राप्रमाण मळार मांडप . अशेतरेन 
सैन्याची मांडावळ केली म्हणटकूच , शत्रुचे भितर सरिल्ले लोक पटापट 
मरतात . चक्रव्युहांतलो अक अक शिपायक शत्रुच्या शंबर शिपायकांक 
वाल . 

हो व्यूह फोडून ना करपाची रीत फकत अकलोच अर्जून जाणा 
आशिल्लो . देखून त्या दिसा कौरवांनी अर्जुनाक हे सुवातेर गुरफटावन 
दवल्लो . आनी पांडवांक काबार करपाचो घाट घालो . 

व्यूह कसो फोडटलो ! धर्मराज चिंतेस्त जालो . कांयच अपाय 
सुचनासो पळोवन अर्जुनाचो सोळा वर्साचो निकतोच लग्न जालो पूत 
अभिमन्यू फुडें जालो . आनी म्हणूक लागलो : हांव व्युहांत सरपाक 
जाणां . म्हाका व्युहाभायर सरपाक मात जमपाचें ना . हांव व्यूह फोडून 
मेकळो करून दितां . 

ताका त्या कामार धाडप म्हळ्यार ताजो बळी दिवप हे सगले 
जाणा आशिल्ले . देखून सगल्यांनी ताका आडायलो . 

पुण अभिमन्यून सांगलें : हांव मरूं नये म्हणून हजारांनी , लाखांनी 
शिपायकांक कशे मरूंक दिवप ? शे , शे , ! म्हाका वचपाकूच जाय . 

अशें म्हणून अभिमन्यू व्युहांत भितर सल्लो . ताणें अकल्यान 
व्यूह फोडून कौरवांच्या सैन्याची पळापळ केली . ताचे फाटोफाट 
पांडवांचें हजारांनी सैन्य गेले . पुण अभिमन्यू बरोच फुडें पाविल्लो . 

कौरवांनी व्युहाभितर ताका अकटो गांडून अपघातान माल्लो . 
आनी वायटांतली वायट गजाल म्हणचे तो भुरगो मरून पडनाबराबर 
जयद्रथ ह्या कौरवांवटेंतल्या दुश्ट राजान ताच्या रगतान भरिल्ल्या 
तोंडार जोत्यांची खोट माल्ली . 

अर्जून थोड्याच वेळान थंय पावलो . ताका ही खबर कळनाफुडें 
ताचें रगत रागान सामकें सळसळ्ळे . त्याच खिणाक ताणें सपूत घेतलो : 

फाल्यां दीस अस्तमेकडेन वचचेपयलीं हांव अक तर दुश्ट जयद्रथाक 
ना करतलो . वा अज्यांत झुडी मारून हावूच ना जावन वेतलो . 

दुसऱ्या दिसा अर्जुन दुखावल्ल्या वागावरी चवताळून बुजलो . 
आनी दीस सोंपचेपयलीं जयद्रथाचो प्राण घेवन आपलो सपूत ताणें 
खरो केलो . आपल्या मोगाळ पुताक मारून , खोटांनी ताचें म . 
मस्तोवपी चांडाळाक ताच्या दुश्टपणाचें फळ भोगयलें . 


-- 

जैताची घुडी 


पंदराव्या दिसा द्रोणाचार्य पडलो आनी दुर्योधनान कर्णाक आपलो 
सेनापती नेमलो . 

कर्ण खरोच ओक व्हड झुंजारी . आनी अदारूय बी . लडायेंत 
अर्जुनाची बराबरी करपी . पुण तो आपल्या गुरूक फटोवन धनुर्विद्या 
शिकिल्लो . देखून गुरून ताका शाप दिल्लो : जैन संकटाच्या वेळार 
तुका तुजी विद्या अपेगी पडूंक पावची ना . 

तशें जाल्ल्यान जैन झुंजावेळार कर्णाचें रथाचे चक्र जमनींत 
रोमलें . कशेच रितीन वयर सरना जालें . हेवटेन अर्जुनान ताचेर 
बाणांचो पावस घालो . आनी ताका मारून अडयलो . 

भिमान दुर्योधनाचो भाव दुःशासन हाका मातयेंत लोळयलो . 
आनी द्रौपदीच्या विणयेक धरून तिका दरबारांत फरफरत ओडीत 
व्हेल्ली ते करणेचें फळ दिले . 

सगल्यांमुखार भिमान तेन्ना सपूत घेतिल्लो : आयज जी तुंवें 
द्रौपदीक लज केल्या , त्या बदलाक तुका मारून हांव तुजें रगत 
पियेल्याबगर रावंचोना . भिमान दुःशासनाची गोमटी कातरली . आनी 
युद्धामळार सगल्यांमुखार ताचें रगत गटागट पियेवन आपलो सपूत 
ताणे खरो केलो . 

दुर्योधनाचो मामा शकुनी . जुगारांत फटिंगपणा करपी . पांडवांचे 
राज्य गिळून तांकां भिकारी करून सोडपाक आपल्या भाच्याक मदत 
करपी . ताका सहदेवान भालो तोपून माल्लो . 

अशेतरेन अठरा दीस हे भिरांकूळ युद्ध चलिल्लें . भिश्म , द्रोण , 
कर्ण आनी कौरव - पांडवांवटेचे सगले व्हड व्हड लोक मरून गेल्ले . 
वीसओक लाखांचे कौरव - पांडवांचे सैन्य काबार जाल्लं . मड्यांचे दोंगर 
पडिल्ले आनी फाटीं अरिल्ले ते सैनीक पळून गेल्ले . 

कौरवांच्या सैन्यापैकी चौगूचजाण जिते अरिल्ले . ते म्हणचे 
दुर्योधन अश्वत्थामा - द्रोणाचार्याची पूत - कृपाचार्य आनी कृतवर्मा . 


७५ 


आतां आपली धडगत ना हे पळोवन दुर्योधन युद्धामळ सोडून 
पळ्ळो . तो अका व्हड तळ्यांत लिपून बसलो . 

पुण भिम ताका सोडटा ? कौरवांच्या दरबारांत द्रौपदेक ओडीत 
हाडपाक लावपी ... आपले मांडयेर बस अशें सगले सभेमुखार सांगून 
तिका लज करपी ... लाखेघरांत पांडवांक लासून अडोवपाचे घातकी 
काम करपी ... ' सुयेच्या तोंकार झुरत अितली माती लेगीत 
झुंजाबगर मेळची ना ' अशी कृश्णाक अर्मटपणान जाप दिवपी .... 
भिमाक विखामोदक खावोवन दाँत झुडोवपी .... पांडवाचे राज्य 
अधर्मान घेवन तांका भिकेक लावपी .... आनी आपल्या दुश्टपणां 
कलागून सगल्या कौरव पांडव कुळाचो सत्यानास करून अडोवपी .... 
विद्वास करून सोडपी असो हो चांडाळ दुर्योधन ! भीम ताका कसो 
सुको सोडीत ? 

पांडवांनी ताका सोदून काडलो . सगल्या वायट कर्तुपांची 
ताका जाणविकाय करून दिली . आनी भिमाबराबर युद्धाक सुबो 
रावंक सांगलें . 

दोग्य व्हडा किंवाट्यान गदायुद्ध झुंजले . आनी द्रौपदेक 
मांडयेर बसपाखातीर कौरव - सभेत झुकती करून दाखयल्ली ती ताची 
दावी मांडी गदेन फोडून , दुर्योधनाक भिमान मातयेंत लोळयलो . 

अशे रितीन महाभारतांतले महायुद्ध काबार जालें . 

पांडव हस्तिनापुराक आयले , धृतराश्ट्राक आपले सगले पूत 
मेल्ल्यान भोव दूख भोगलें . पुण कितें करतलो ! धर्मराजाक राज्य 
दिवन अडोवपाबगर ताका दुसरो माणूच नाशिल्लो . त्याअपरांत 
पांडवांनी खूब वर्सी सुखान राज्य चलयलें . 

कोंकणी भाशा मण्डल 


